



श्री.

मराठी ग्रंथसंग्रहालय, ठाणे.

महाराष्ट्रकाव्यग्रंथ.

१४.

स्फुटसंग्रह,

७८८३३

भाग दुसरा.

जुन्या हस्तलिखित प्रतींच्या आधारे
वि. त्र्यं. लक्ष्मण भावे, बी. एस्सी;
यांनी.

‘महाराष्ट्रकावि’ या मासिक पुस्तकांत
छापून प्रसिद्ध केला.

शके १८२९.

१९०७



‘स्फुटसंग्रहं’त आलेल्या प्रकरणांची अनुक्रमणिका.

अनुक्रमांक.	काव्यनाम.	कविनाम.	पद्यसंख्या.	पृष्ठांक.
१.	गजमुखचरित्र.	वीरेश्वर.	३२	१
२.	राधाविलास.	आनंदतनय.	४२	४
३.	नौकाचरित्र.	सदर.	५९	१०
४.	संतप्रताप.	श्रीधरस्वामी.	३८	१८
५.	प्रश्नमालिका.	वीरेश्वर.	१०१	२१
६.	गजेन्द्रमोक्ष.	नारायण.	११०	२६
७.	लघुबोध.	मौनी.	५५	४४
८.	सौंदर्यलहरी.	ललितानंद.	११६	४७
९.	सदृत्तमुक्तावली.	निरंजन माधव.	१५०	६५
१०.	रसमंजरी.	भैरव.	१४०	८९
११.	गर्भगीता.	आनंदतनय.	३६	१०९
एकूण पद्यसंख्या.			८७९	



१. गजमुखचरित्र.

(वीरेश्वरकृत.)

- गौरीतनूज, गणनायक, विघ्नहर्ता,
जो दीनरक्षक सदा दनुजप्रहर्ता, ।
आधीं नरास्य, मग जो गजवक्र जाला,
तो चिंतितां परिहरी भवभीतिजाला. ॥ १
- पूर्वीं गजासुर तपें करुनी, विधीतें
संतोषवोनि हृदयीं, करुणानिधीतें, ।
त्याच्या वरें सुरनरांसि अवध्य जाला.
पीडी बळें मग जगीं सकळ प्रजांला. ॥ २
- जयाचा असे धाक इंद्रादि लेखां, । तथा मानवांचा, वदा, काय लेखां? ।
महीपाल दुर्गीं, अरण्यां दडाले. । जगीं धर्म सारे जनांचे बुडाले. ॥ ३
- चिंताग्रस्त समस्त देव मिळुनी, कैलासपृथ्वीधरा
वेगें येउनि, आदरें विनविती वंदोनि गंगाधरा. ।
“ स्वामी, दुष्ट गजासुर क्षितितळीं राहोनि सर्वांमरां,
या मर्त्योप्राप्ति पीडितो निशिदिनीं; त्या संहरीं पामरा.” ॥ ४
- परिसुनि सुरवाणी, त्या शिलादात्मजातें
पुरहर तंव बोले, “ शूर भृत्यव्रजातें ।
झडकरि मिळवीं, गा, आजि युद्धासि जाया.
रिपुसि वधुनि रक्षूं सर्व देवद्विजां या ”. ॥ ५
- होतां आज्ञा, नंदी धाडुनि दूतासि तो महानंदी. ।
आणवि पारिषदातें. जाणवि ईशासि, वंदुनि पदातें. ॥ ६
- तैं देवांसि पिनाकी सांगे, “ सानंद जा तुम्ही नाकीं; ।
राहा. मी वैरीतें पाववितों आजि अंतकपुरीतें. ” ॥ ७
- देउनि निरोप अमरां उठिला तो ईश जावया समरा. ।
त्या जगदवलंबातें दे नंदी निजकरावलंबातें. ॥ ८
- बाहोरे येतां मग वेदवेद्यें, । भूतीं तदा त्राहटिळीं सुवाद्यें. ।

देवा तया वंदुनि सर्व सेना । चाले पुढें, जीस सिमा असेना. ॥ १

सालंकार वृषावरी वळंघला तो शत्रुहंता भला.

कोटिरादिविभूषणीं, सुवसनीं अत्यंत पै शोभला. ? ।

छत्रें पांडुर, चामरें धरुनियां हातीं तया शंकरा

सेवी भाविक भृत्य वृंद, निकटीं ठाकोनि, सौख्याकरा. ॥ १०

तो महेश सितशैलनिभातें । चालवी दडदडा वृषभातें. ।

‘आजि दैत्य अवघेचि वधावे’ । यापरी वदत सैन्यहि धांवें. ॥ ११

ऐसा रुद्र ससैन्य दैत्यनगरापाशीं त्वरें पातला.

प्राकारासहि धीरभृत्यनिकरीं वेढा बरा घातला. ।

वार्ता ऐकुनियां गजासुर महाकोपें रथीं बैसुनी,

सेनेसीं सह तो निघे लगवणें युद्धा पुरापासुनी. ॥ १२

तेव्हां दोनि दळें परस्पर बळें तीक्ष्णायुधीं ताडिती.

कोपें हाणुनि वज्रमुष्टि हृदयीं क्षोणीतळीं पाडिती. ।

होतां युद्ध असें मुहुर्तभरि तें दैतेय कीं भांगले,

प्राणातें मुकले, कितेक नगरा धाकें पळों लागले. ॥ १३

येवोनि सन्मुख सकोप गजासुरानें

ईशाप्रति प्रहरिलें हृदयीं शरानें. ।

तो देवही स्वविशिखीं दनुजेश्वरातें

ताडी, नभीं उडवि सारथिच्या शिरातें. ॥ १४

दोघे यापरि जुंझतां रणतटीं, पाहोनि संधि, क्षणें

दैत्याचें शिर अर्धचंद्रविशिखें तें छेदिलें तीक्ष्णें. ।

देवीं स्वर्द्रुमपुष्पवृष्टि करुनी, ठाकोनियां अंबरीं,

आनंदें नतिपूर्वक स्तुति भली केली प्रभूची बरी. ॥ १५

दानवकलेवरातें टाकुनि, देवत्व पावुनि, हरातें ।

वंदुनि, गज तो मानी बोले, बैसोनि सादर विमानीं. ॥ १६

“स्वामी, मज माराया केलें येणें परंतु ताराया ।

तें जालें, जी, दैवें. आतां मद्वाक्य ऐकिजे देवें. ॥ १७

माझें शिर हें कामा येइल, ऐसें करीं विजितकामा. ।

पूर्ण करीं तर्षातें. तेणें पावेन फार हर्षातें. ” ॥ १८

तें शिर घे शिव हातीं तोषुनि; कौतुक सुरासुर पहाती. ।
तो गज, नमुनि पदातें, गेला सानंद निर्जरपदातें. ॥ १९

अभिलाष दानवाचा पुरवुनि तोषं, समस्त देवांचा, ।
दावुनि चित्र विलासा, चालियला तो महेश कैलासा. ॥ २०

तेथें हैमवती सखीप्रति वदे, “ मी नाहतें, सुंदरी.

आणीं तैल सुगंध, पूरुष पहा कोण्ही नसे मंदिरीं.” ।

ऐसें ऐकुनि वाक्य, ते झडकरी माखी वयस्या भली.

• तैं लावी तनुतें हळेदचि कसा; तेणें सती शोभली. ॥ २१

आंगावरील मळ काढुनि पार्वतीनें

केला बरा पुरुषदेह चमत्कृतीनें. ।

प्राणादिकां प्रगटवोनि निजप्रभावें,

स्नेहें तयासि कथिलें मग पुत्रभावे. ॥ २२

“ गेले युद्धासि सारे प्रमथ; तरिच तूं जाउनी द्वारदेशा,
तेथें राहीं, न सोडीं परपुरुषगणा, मानुनी मन्निदेशा. ” ।

मातेची मात ऐशी परिसुनि, मग तो घेउनी दंड हस्तीं,

आला बाह्यांगणातें डुलत, मदभरें जेंवि आरण्य हस्ती. ॥ २३

गृहारामवापीजलामाजि काळी । करी स्नान वीतांशुका, त्याच काळीं ।

महादेव तो पावला मंदिरातें. । निरोधी गणाधीश त्या ईश्वरातें. ॥ २४

रोषावेशें पाहुनी अर्भकातें, । तीक्ष्णें खड्गें छेदुनी मस्तकातें, ।

येता जाला शीघ्र अंतःपुरातें, । गेले सारे लोकही मंदिरातें. ॥ २५

आर्येतें न विलोकुनी स्वसदनीं, तो तेथुनी येकला

आरामाप्रति येउनी, लावगें वापीतटीं ठाकला. ।

त्यातें पाहुनि, लाजुनी गिरिसुता तैं त्या जळीं बैसली.

झाला आड कळोनि भाव; मग ते अत्यंत उल्हासली. ॥ २६

नेसोनि वस्त्र, मग ते गिरिशोपकंठीं

येवोनियां, विनवि वंदुनि कंबुकंठीं. ।

“ऐसा विनोद मज काय तुम्हीं करावा ?

बालापरी कपटभावहि कां धरावा ? ॥

असो हैं. तुतें माझिया बाळकानें । कसें सोडिलें, द्वारसंरक्षकानें ? ।
तनूच्या मळें निर्मिला जो स्वहातें, । दिली शक्तिही ज्यासि रक्षूं गृहातें.” ॥२८

“ तेणें फाराचि निंदुनि अडविलें मातें, मदे मोहुनी;

तेव्हां म्यां असिनें तयासि वधिलें उन्मत्तशा पाहुनी. ।

येथें मी मग पावलों, गिरिसुते. त्या अर्भका या क्षणीं,

पाहें, जीववितों. जगीं प्रथित तो होईल सल्लक्षणीं.” ॥ २९

होतें जें गजदैत्यमस्तक तया कंठावरी लावुनी,

हातें स्पर्शुनि तच्छरीर गिरिशें, स्वापत्यसें भावुनी, ।

कारुण्यें अवलोकितां, उठुनि तो तेथें उभा राहिला.

गौरीनें गजवक्र पुत्र बरवा संतोषुनी पाहिला. ॥ ३०

“केलें विघ्न तुवां बळेंचि मजला, येतां यया मंदिरा;

तूं ‘विघ्नेश’ म्हणोनि होसिल जगीं विख्यात, लंबोदरा. ।

जे तूतें भजतील, तेचि सकळें कर्मे बरीं साधिती.

ज्याला भक्ति नसे त्वदर्चनविधीं, विघ्नें तया बाधती. ॥ ३१

ऐसे अनेक वर देउनि नंदनातें,

संतोषवी शिव, तथा गिरजामनातें. ।

भोळा, वदान्य, करुणाकर भक्तलोकां

वीरेश्वरप्रभु सदा सुखवी, विलोका. ॥ ३२

२. राधाविलास.

(आनंदतनय.)

राधाकृष्णविलास हा परिसतां बाधा भवाची हरे.

साधा साधन हेंचि, मोक्ष बरवा साधावया मोहरे. ।

मेधा श्रीभगवत्पदाब्जयुगळीं वेधावया हे कथा.

ये धांवोनि शमादि संपति घरा वेधा म्हणे हे कथा. ॥ १

विरह बहु हरीचा वाटला भामिनीला.

प्रतिपळहि निखंदी कामिनी यामिनीला. ।

विषसम विषयांतें मानिते गोपजाया.

“कवण गति कलें, वो, श्रीहरीकोप जाया ? ॥

२

उदार तो आजि उदास कामा, । जो पूरवी कीं निजदासकामा. ।

बाई, न माझा अपराध कांहीं. । पावे हरी तो जड सावकांही. ॥

३

मजविना पळही न वसे हरी. । कठिण आजि कसा, वद लौकरी. ।

स्मरशरें खुतलें मन, साजणी. । कवण दाखवि शीघ्र सखा, धणी ? ॥ ४

• मृदुलतर तनू हे तापसंतप्त जाली.

गति विरहशिखीची होय कैसी विजाली ? ।

झडकारि मज दावीं देव तो वेणुपाणी.

निढळीं नमिन त्याचे पायिंचे रेणु, पाणी. ॥

५

मलय फणिविखानें माखिला मंद वारा;

मृदुलतर तनु माझी पोळवी तो. निवारा. ।

जलधिमधुनि आला इंदु बंधू विखाचा;

क्षणहि, सखि, न सोसे स्पर्श त्याच्या शिखांचा. ॥ ६

मोडा, बाई, मान त्या कोकिळाची. । दावी गोडी केवढी, वो, किळांची. ।

झुंकारें हे भृंग कां, हो, निवाले ? । घालों आले चोरटे थोर घाले. ॥ ७

हुरहुर बहु वाटे, दुःखसंताप दाटे,

गमति मृदुल कां ते पुष्पशय्या सरांटे. ।

मलयज फणिफेनातुल्य हातें शिवेना.

सुरसिक हरिखेना कां, सखे, भेटि देना ? ” ॥

८

चतुर सखि म्हणे, “ वो राजसे, राजवाळे,

निरखुनि तुज डोळां नित्य गोपाळ भाळे. ।

न कळत जरि कांहीं चूकि जाली असावी,

सकृप कुपित जाला, लोक आश्चर्य भावी. ” ॥

९

“ मजवरि बहु, बाई, लोभ त्या श्रीहरीचा.

सतत करितसें मी छंद नानापरीचा. ।

न कळत सलगीनें बोलिलें येक कांहीं.

सुरतसमयीं बोली कीजती बायकांहीं. ॥

१०

‘हें तूजें पदपद्म पद्मज नमी, पद्मालया तें चुरी,

तो तू पद्मदलायताक्ष मजसीं सद्मीं न होसी दुरी, ।

या त्रैलोक्यतर्तीत शक्य न कहीं त्वद्रूप लक्षावया,

तो तूं म्यां धरिलासि बाहुयुगळीं. मी धन्य कीं, राजया!’ ॥ ११

म्यां केलीं वचनें असीं सरसता. हा काय अन्याय, मा ?

शिक्षाया मज वोपिलें, कटकटा ! यालागिं अन्याय मा ? ।

कां पां मारविलें मला सुमशरीं या घोर मारा करीं ?

जा, सांगा, विनवा: प्रफुल्लित फुलीं कीं तूंचि मारा करीं.” ॥ १२

दूती म्हणे, “तूज तुझेचि चाळे । आले फळा. काय वदेन बाळे ? ।

सुधानिधी तो, सखि, तूंत लोली; । तशासही या करिसील बोली. ॥ १३

सकाम लोकां प्रमदा, मदासी । दावूनि, । देती श्रम, दामदासी. ।

निष्काम कीं हा हरि कामनेला । येणें लया सत्वर काम नेला. ॥ १४

ज्याच्या ध्यानें भान नासे भवाचें, । येतें हाता राज्य चिद्वैभवाचें, ।

तो हा शौरी दाखवी लोकलीला. । बोलें ऐशा त्वां, सखे, मोकलीला.” ॥ १५

“माझे हे अपराध लक्ष घडले. सांगा, ‘करावी क्षमा.’

मातें भेटविं माधवा स्वहृदयीं कीं तो क्षमेची क्षमा. ।

बोळूं काय हरी अपाय ” म्हणुनी सप्रेम पायां पडे.

“ऐसा लोभ करीं, सुशोभन हरी जैसा भुजीं सांपडे.” ॥ १६

दूती म्हणे. “न करिं खेद. जना, वनातें

धुंडोनि आणिन, सखे, सुजनावनातें.” ।

जे हिंडती त्यजुनियां मद आणि कामा,

त्यां सांपडे हरि जगांत, न आणिकांना. ॥

१७

चतुर चपळचाली चालिली च्यारि वावें.

तंव पुनरपि वाहे. “फार, वो, बोधवावें. ।

नमुनि मृदु वदावें, ‘म्यां नमस्कार केला.

तव अधरमधूची क्षुत्तृषा राधिकेला.’ ” ॥

१८

दूती वाक्यविशारदा मग वना आली, जशी शारदा.

देखे दृष्टिस नारदादिवरदा, चित्सारसंभारदा, ।

जो उद्दाम, उदार, दासनिकरीं वृंदावनीं, पारदा

ऐसा खेळत, वारि दानवमदा, जो व्योम सद्धारिदा. ॥ १९

तीरीं तें पुलिनें, जलांत नलिनें लक्षोनि लक्षावधी,

आनंदें फुगली, मनांत उगली घेवोनि सद्भावधी. ।

नाहीं ज्यासि दुभाव, तो हरि उभा, गाभा परंज्योतिचा,

साष्टांगें नमिला. त्रिताप शमला. तो ठाव विश्रांतिचा. ॥ २०

ते पद्माकर, ते सुगंध बरवे, ते बोध, ते वाहिनी,

ते वल्गुद्रुम, तें प्रफुल्लकुसुमें, ते भा जगन्मोहिनी, ।

ते गानध्वनि, ते मनोज्ञ मुरली, ते गोप, तें गोधनें,

तें वृंदावन, तो मुकुंद नमिला साष्टांग संबोधनें. ॥ २१

“ जी जी कृष्ण, कृपानिधी, कुवलयश्यामा, जिवाच्या जिवा,

तूं सर्वात्मक, सर्वकारण, जगत्साक्षी, शिवाच्या शिवा. ।

तूतें शेष, अशेष वेद, कथितां मंदावले. मी किती

वानूं पामर? पार नेणति यती, मौनी. मनीं भाव्रिती. ॥ २२

‘ साक्षाद्ब्रह्म; कृतावतार धरिली लीला तनू मानुषी;

हा भूभार हरावया विचरसी, ’ हें व्यास बोले ऋषी. ।

त्या तूझ्या पदपल्लवांस जडल्या या बल्लवी बायका.

कामें भोगिति, भोगिभोगशयना, वामा, रमानायका. ॥ २३

असो. हें किती? फार बोद्धं कशाला? । दयेनें तुझ्या भोगभाग्या विशाला. ।

अशांहीवरी कोप कां तां धरावा? । तुझ्या त्या जर्गी; तूं त्याला परावा. ॥ २४

त्याला तूज अभेदभावचि असे. संसारसंगें पडे

मध्ये अंतर कांहीसें. मग तुझ्या योगें पुन्हां सांपडे. ।

तूझ्या मुख्य दयेसि पात्र ललना. स्वामी, करावी, क्षमा.

राधा त्वद्विरहानळें हुरपळे. मानी बुडाली क्षमा. ॥ २५

तुझ्या वियोगेंच धृती उडाल्या, । तीच्या मते भूमि, दिशा बुडाल्या, ।

आकाश हें कोसळलें तुटोनी, । तरी हरौ कां नुठसी नटोनी? ॥ २६

विरहजनित तापें बालिका पालि जाली.

वधुहृदयदरी ते कामबाणीं बुजाली. ।

न पुससि मज कोठें, काय आहे कशी, मा ?

तव सदयपणाची जाहली सर्व सीमा. ॥

२७

जे योषिता मव्य लता विजेची, । ते दीसते चंद्रकळा विजेची. ।

हळू तरी माळ गळां न सोसी, । नमीन मी कृष्ण, अशी असोसी. ॥ २८

काहीं न जेवीच, विडी न चावी. । तेथें फुलीं सेज कशी रचावी ? ।

तृषा कृशांगी नमनी त्रिलोकीं; । मृगा नव्हे, तीस तुझीच लोकीं. ॥ २९

परिसुनि परमात्मा, पूर्णलीलावतारी,

हृदयि धरि तियेतें, जेंवि मूढासि तारी. ।

मग हरि करणेचा सिंधु, तो दीनबंधू,

कर धरुनि तियेचा उठिला रामबंधू. ॥

३०

तों तेथें सद्नांत चंद्रवदना राधा सखीची गती

पाहे; तों निजवामलोचन लवे, बाहू स्फुरों लागती, ।

सारी बोलति शोभन ध्वनि, शुभीं शर्द्रीं वदे कावळा,

“ वाटे येचि घडी सुलभ; सखिये, भेटे सखा, सांवळा.” ॥ ३१

पौहों निघाल्या मग शीघ्र आली. । आलीच त्या, धांवति सर्वकाळीं. ।

आलीढ ज्यांचें मन त्या कृपाळीं, । ‘पाळीं’ म्हणोनी नमिती कपाळीं. ॥ ३२

पोरी धांवति, पाहती गजगती, गौळी समानाकृती

सौरीनाम नदींत टाकुनि, निघे शौरी विनोदाकृती. ।

मौळी मंडित गुच्छ, सुस्तवकही चौळी विराजे बरा.

पौळीं फांकाति भा, म्हणोनि उडती गौळी घरा अंबरा. ॥ ३३

हा लागला मोहरिमागमातें, । जो कीं न ठावा निगमागमातें. ।

आला घरा कृष्ण. “ कृतापराधे, । नको करूं तूं स्मरताप, राधे.” ॥ ३४

आली राधा मंदिरद्वारदेशा. । पाहे डोळां इंदिरेशा, परेशा. ।

खेदें, मोदें, लोचना बाष्प आलें. । हंसा ऐशी फुंदफुंदोनि चाले. ॥ ३५

येऊनि धांवुनि पुढें विमला करानें

तें बाष्प सर्व पुशिलें कमलावरानें. ।

आश्वासिली, कंवळिली बहुधा तयानें,
ज्याचा प्रभाव कथिजे बहु धातयानें. ॥

३६

हातीं देउनि हात, तो मग तिच्या आला घरा, मंचका.
राधा जोडुनि पाणिपल्लव म्हणे, "आम्ही न हों वंचका. ।
कां केला मज राग ? सांग सखया. गेली घडी कल्पसी.
त्वद्योगें तरि कल्पकालगतिही वाटे मला स्वल्पसी. ॥

३७

सतत तवकथाब्धीमाजि हे बुद्धि नाहो.
विततविषयजाळीं स्वल्प हे शुद्धि नाहो. ।

• प्रतिजनर्मिहि आम्हां तूंचि व्हावासि नाहो.
अतिशय तरि ऐशी प्रीति माझ्या मना हो. ॥

३८

ज्याची कृपा भाग्य समस्त वीते, । ज्याच्या पदा वेदसम स्तवीते, ।
ज्या ईश्वराची अनिवार माया, । त्या चित्स्वरूपीं चमके रमाया. ॥

३९

स्तवुनि, हरिपदाब्जीं स्पर्शिले नेत्र दोनी.
मग उगि सरसाक्षी रम्य वाणी वदोनी. ।
तव हृदयिं हरी तो भेटला नेटपाटें.
झडकरि मग तीनें लाविलीं तैं कपाटें. ॥

४०

सकळहि व्रजनारी बोलती येकमेकां.
नवल करिति मोठें, लावुनी बोट नाका. ।
हरि धरि यवढी हे प्रीति या राधिकेची,
गुणचरित विधीही तो न वर्णू शकेची. ॥

४१

नाना तपें करुनि यापरि वासुदेवा
ते इंदिरा करि सनातनपादसेवा. ।
त्या धन्य गोपललना ! हरि ज्यांसि वानी.
आनंदनंदन मनीं अति चोज मानी. ॥

४२

३. नौकाचरित्र.

(आनंदतनय.)

लोकानुग्रहकारणें, व्रजजनानंदें, जगत्कारणें,
 श्रीगोवर्धनधारणें, सुखघनं, पापत्मकोद्धारणें, ।
 भक्तत्राणपरायणें, सुचरितें गंभीर, नारायणें
 केलीं तें भवहारणेंचि परिसा, श्रोत्रांसि जें पारणें. ॥ १

पुरंध्री गोपांच्या कणितवलया त्या चमकती.
 गतीनें त्यां हंसी लवभरिहि ^१तोळें न सकती. ।

नगांच्या त्या श्रेणी झळकति सुवेणीवारि तयां.

सदा गोविंदाच्या विचरति सवें ज्या फिरतया. ॥ २

व्रजामाजि मोठा चमत्कार देखा. । जनीं नाणिजे कामकैवल्यलेखा. ।

यशोदासुतें, कोटिकंदर्परूपें, । सुखें दीधलीं गोपिकांला अमूपें. ॥ ३

वेडावल्या हरिगुणीं सुगुणाभिरामा,

रामा, रमाकृति समा, भजती सकामा. ।

कामाचिया विनटल्या जनका प्रकामा. ।

कामांत या विफळ काळ असे रिकामा. ॥ ४

ऐका त्याडपरी अनर्घ टिपरी हाणीत नानापरी;

गाती त्या कुसरी, जयास दुसरी नाहीं त्रिलोकीं सरी; ।

कुष्णीं प्रीति बरी; विलोलकवरी त्या नाचती; अंबरीं

तेजाची लहरी, तडिद्यूतिहरी, देखूनि तुष्टे हरी. ॥ ५

एणीदृशांसि चल वेणीवरी खचित लेणीं तदा मिरवती.

पाणीलता मृदुल, वाणी सुधा मधुर, गाणीं न ते वदवती. ।

व्राणीं महोज्वल सुपाणीं सदा डुलत माणिक्यभा प्रगटल्या.

राणी अशा, शुक्र पुराणीं जयां स्तवित, रानीं सुखें विनटल्या. ॥ ६

या रिती सरस गात रातल्या. । भानुजातटसमीप पातल्या. ।

भव्य, दिव्य पुलिनें विराजती. । चंद्रिकाद्युति जयांसि लाजती. ॥ ७

वेती कडे घडिघडी गडि योगियांचा,

जो वैद्यनायक जगीं भवरोगियांचा, ।
ज्याच्या पदासि विनयें नमि लोकमाता,
त्यासीं सहास्य वदतीं ब्रजलोकमाता. ॥

त्या खेळती, हेमलसहुकूला, । कृष्णावलोकीं परमानुकूला, ।
तों देखिली नाव नदींत कूला- । पाशीं, तदा दाविति त्या ठकूला. ॥ ९
ब्रह्मादिकांचा ठकडा मुरारी, । अंकीं तया घेउनि सर्व नारी, ।
आल्या चिरे सांवरुनी करानें । संतोषिजे तें कमलावरानें. ॥ १०

भक्तांच्या वरदायकासह तरी आल्या जशा पायिका.

मोठ्या थोर बलाय कातरदृशा प्रीती जगन्नायका. ।
पूसे त्यां हरि, काय काम सलिलामध्येच भीदायका ?
भासे, वाहिनि सायकासम चले. साऱ्या तुम्ही बायका. ॥ ११
एका मायानदीच्या प्रबळगतिजळीं शक्ति कैची तराया ?
बाळाला युक्त नोहे कहिं परपुरषावीण हे ऊतराया. ।
अभ्यासज्ञानयोगाविरहित अवला, काम ठाके न कांहीं.

शौरीगंभीरवाणी परिसुनि, धरिलें चोज तें बायकांहीं. ॥ १२

आकर्णुनी वचन पूर्ण सुवर्णवर्णा
तारुण्यधूर्णमति वर्णिति वर्णवर्णा. ।

हा लाहनांत अति लाहन; थोर, थोरीं.

कीं नेणिजे हरिगुणार्णव थोरथोरीं. ॥ १३

क्रीडल्या वधु मनोरम नावे । ग्रंथ हे जनिं मृषा नमनावे. ।

यादवें प्रगटितां जनलीला । येकदा रस असा उचलीला. ॥ १४

एका म्हणे शुक्र. 'तया तरणी तराया

आल्या सतोष तरुणी तरणींत, राया. ।

हा खेळ वो बहु दिसां मनिं सूचला, गे.

नावेमधें सकळ आजि बसूं चला-गे. ॥ १५

स्कंधावरोनि कटिं खोंविति अंचलातें,

आच्छादुनी पदरिं पीन कुचां चलातें. ।

एकीं ढिले करुनि बंध बरे निरीचे,

तैं सज्यती कुसुमहार परोपरीचे. ॥

१६

येकीपुढें येक धजोनि बाळा, । घेवोनि संगें व्रजलोकपाळा, ।

नौकैमघें लौकरि त्या बसाया । येती; अशी अद्भुत देवमाया. ॥

१७

हातीं धरोनि अबलीं, नवळाव देखा,

ते लोटिली तरि जळीं, न करोनि लेखा. ।

तागा तळासि नलगे, तंव अंधिटेका

घेवोनि, तोडिति जळें, हंसती कितेका. ॥

१८

कर्णीचे नग हालती, उंसळती वक्षोजहारावळी,

जंघोरुदुम तोळतो, अलकभा डोले तदा सांवळी, ।

अंदू नूपुर बोळती, वलय ते हातीं झणत्कारिती,

धम्मिळांतर मालती गळति, त्या योषा चमत्कारती. ॥

१९

गाताति हुंकारिरेवें कलकंठकंठी,

जेणें रवें दिवस तो शितिकंठ कंठी. ।

गानध्वनी अमृतनिर्झरसारसाचा,

भोक्ता तथा यदुपती, श्रुतिसार, साचा. ॥

२०

“ जय दयाघना, इंदिरावरा, । जय पुरातना, लोकनागरा. ।

जय निरंजना, निर्गुणा हरी. । निराखें आमुतें, स्वामि, लौकरी. ॥

२१

जो साधुन कासी । देखत या कामाच्या जनकासी. । हां सखये ।

कैसाचा मारक, वो. । मोहमहासिंधूचा तारक, वो. । हां सखये । तो

गानानिशीं दिवशीं । भोगावा बहु नवशीं. । हां सखये । बैसुनियां तनु-

नावे, । श्रीहरिचे गुण गावे. । श्रीगुरुराज । बांधुनि मज । पाह्नुनि चोज ।

चालवी भोज । नावाडी तो तारी. । हां सखये । अंतविणा जळतंतु

हा खळासि । तारिति बळवंत नरासि. । आशेच्या घनसुसरी । आंकळुनी

नेति दुरी. । हां सखये । गर्वजळें उंसळतसे । गगनवरी तळपतसे. ।

हां सखये । मदलहरी नांवरती । नर आचरी वावरती. । हां सखये ।

मी चतुरोत्तम, । मी परमाधम, । मी सुखिया, दुखिया, जड. । मीपण..

मासा खळबळितो, । घोरविषयघांसा तळमळितो. । हां सखये । ममतेची नागिण, हो. । सरितेची जोगिण, हो. । हां सखये । ऊठ झडझडोनि सावध हो पथ नीट विचारुनि कांस कशी जरि साट पिसाटपणें धारि-
शिल तरि लाटबळें दुरी वाहसी. । तरि तारुण्याची गति ऐका. । तरे देह हे नौका. । हां सखये । जोडिलिसे सुलभपणें । आदरिजे हे आपणें. । हां सखये । पांचांचें दळ वाढे । रचुनियां पडिपाडें, । रचिलें, हो, भवतारूं. । जडजीवां हें तारूं. । हां सखये । पावविता परपारीं, । दीनांचा कैवारी, । तो, बाई, भव वारी. । शंखचक्रधर, वो. । दयानिधि रंकजनो-
द्धर, वो. । परात्पर, कोटिकामतनु, वो. । रमापति, पंकजलोचन, वो. । तो हा मंदरोद्धर, नंदनंदन, पुरंदरवृंदवंदन, सुंदर, शोभन, पावन, सज्जनभावन, आनंदतनयविभु. ॥

नावेसि नेत यमुनेत सदानवारी,

गाती विशंक, तरती अनिवार वारी. ।

“आम्ही बळेंचि तरलों ” म्हणतां स्वभावें,

केलें तदां कुतुक तेथ महानुभावें. ॥

२२

नौका जुनी, अति पुरातन, भूरी गात्रा,

जीमाजि कोशगृहपंचक पूर्ण मात्रा. ।

वायोबळें चळतसे, न कळेचि कोणा.

ये, जाय ते कासि ? अहा दिसते निमोणा. ॥

२३

सच्छिद्र ते सहज धांवली मध्यधारे

नौका तरंगगुणसंकुलिता त्रिधारे. ।

त्या नेणती सुमति हांवभरीं तरीच्या.

पोटीं उठे उमळ तो मृदुअंतरींच्या. ॥

२४

नावेच्या उदरीं झरे वरि वरी, त्या लक्षिती सुंदरी.

भांबावोनि परोपरी चमकती साशंक शातोदरी. ।

तेव्हां युक्ति वरी, विनोदकुसरी, सांगे हरी. “आयका.

आशा कुंचकिची त्यजा, मग बुजा नौका तुम्ही बायका. ॥ २५

नागकन्या जशा देहकांचोळिया, । तेंवि काढाचि संदेहकांचोळिया. ।

भीति कैची श्रुतीसार सांभाळितां ?” । धीर दे त्यांसि दृक्सार सांभाळिता. २६
 “ सच्छिद्र कुंभासि जशा रितिनै, । कीजे, सख्यांनो, दृढता मतीनै. ” ।
 ऐकोनियां गोकुळिच्या पुरंध्री । त्या कंचुकी दाटिति नांवरंध्रीं. ॥ २७

कृष्णाची परिसोनि युक्ति, विवरीं त्या कंचुकीचे पिळे
 रोषे दाटिति; लोट ते न धरती, लोटोनि जाती खिळे. ।

बोधाची उकळी बळें उसळतां, बाळा चळीं कांपती.

लोलाक्षी सकला अतीव विकळा होवोनियां ठाकती. ॥ २८

“वारी कांहिच नांवरे. डगमगी राहे कशी नाव, रे ?

गभी भीकर भोंवरे. गमति ते पुष्पीं जसे भोंवरे. ।

भेणें मानस बावरे, यदुवरा, वाटे जिणें वाव, रे.

ये वेळे कसि आंवरे तारे ? हरी, गेला दिसे आव, रे. ॥ २९

कैचा बोडवला विलास नसता ? कीं सर्व संसारिका

कां आलों निरखूं तटीं शुकाशिखीहंसादिकां, सारिका ? ।

कैची आठवली सरित्तटतरी ? आम्ही जडा बायका.

कैसें आजि चुके महा व्यसन हैं, हे द्वारकानायका ? ॥ ३०

नाहीं चिता गेहदेहादिकांची । तूतें आम्हीं आणुनी बुद्धि काची ।

केली. कृष्णा, कैवि राखों जिवाच्या । जीवा, देवा, तूज गेया शिवाच्या ? ३१

कां आणिलें, कटकटा ! तुज संकटीं या ?

कीं गोरटी धमकटी त्रिजगत्तटी या. ।

होतासि खेळत घरीं ब्रजगोविलासीं

दाटोनि आणुनि तरीप्रति गोंविलासी. ” ॥ ३२

दैत्यें अशा निगदती ब्रजगोपकन्या.

धन्या जनीं निगममान्य, हरीअनन्या. ।

युक्ती दुजी प्रगटिली विहगासनानें,

संसारिकांसि भयकृद्भयनाशनानें. ॥ ३३

“ ऐका, गे, अचिरें चिरें सुखचिरें ध्यावीं, विचारा बरें.

दाटावीं विवरें करें.” सुखकरें त्या कृष्णवाग्दंबरें ।

त्या निःसंग, कुरंगमंजुनयना, भृंगालका, अंबरें
हातीं घेति. विनोद तो निरखिजे देवें सुवर्णांबरें. ॥

३४

संगत्यक्त दिगंबर तारितटीं कोंदाटिती अंबरां,
ज्ञाता मानुनि शंबरारिजनका, संतप्तहेमांबरा. ।
नोहे हे धड शंभराहि वसनीं, आंता वधू, बंभरा
ऐशा, प्रार्थिति दंभरागरहिता त्या येक विश्वंभरा. ॥

३५

चीरें बिळीं मुरडितांचि अपाप साच्या,
पेळा जशा उचटती मग कापसाच्या. ।

पणी उचंबळत तुंबळ अंबरासी,
ऐसें तरीतुनि उफाळत अंबुराशी, ॥

३६

नीराधारी, हा निराधार जाला. । थारा सारा वारिधारां बुजाला. ।
चिंताकांता सर्व गोपाळकांता । घेती धांवा, लोलनीलालकांता. ॥

३७

त्या बोलती पुनरपी ललना हरीतें.

“ हा ! हा ! कटा ! कवण संकट हें हरीतें ? ।

पृथ्वी उडो, नम पडो, पारि तूं मुरारी
यावा कडेसि. तुज रक्षु विधी, पुरारी.” ॥

३८

ऐशा जों वदती समस्त सुदती, तों मेघमाळांतरीं
नेटें वीज कडाडिली. दचकल्या गोपांगना अंतरीं. ।

वारा चंड झडाडिला, घनरवें वृक्षावळी वांकल्या,
गारावर्ष घडाडिला निबिड तो, दाही दिशा दाटल्या. ॥

३९

अस्ताद्रीवरि रश्मिराज चढला, ध्वांतौघ हा रूढला,
कांठीं वेढुनि वारिचारिगण तो नावेसि आरूढला. ।

पूरोत्कर्षहि वर्षवारिमुभरें कळोळसा वाढला.

कांतांच्या निजअंतरीं प्रबळ तो चिंतांबुधी गाढला. ॥

४०

नारी सर्वहि घाबिन्या, वळंघळें तच्चित्त वाण्यावरी.

“ कृष्णातें उचला, घरा. ” म्हणुनियां हाकारिती त्यावरी. ।

येकीयेक पुढें नेटोनि हरितें ' मी मी ' म्हणोनी कडे

घेती, पाहति नीलरूप सरिता ते जीकडे तीकडे. ॥

४१

“ बाई, नदी हे भगिनी यमाची. । काळी तशी भीकर; मात साची. ।

तरंगहस्तें अबला धराया । उकावळी. आंवारि, कृष्णाराया. ” ॥

४२

जानूपर्यंत पाणी त्वरित जंव चढे, तों कडे चक्रपाणी

पाणिद्वंद्वारविंदें सदृढ बसविला, गाइला जो पुराणीं. ।

बाणी लक्ष्मी पुन्हा तों जल कटिनिकटीं ये; तदा शीतमानू,

मानू, डोले जया, त्या हृदयि कंवळिला. चित्र तें काय वानूं ? ॥

४३

जाळि बुडेल हा बाळ धाकला, । युवतिंचा तदा जीव धाकला. ।

प्रथम जाउनी घेतला कडे. । तटिनिच्या भयें चित्त सांकडे. ॥

४४

चढतिया जळीं मज्ज मातला, । तंव उरस्थळीं कृष्ण सज्जिला. ।

भुजलतायुगे त्या स्तनद्वया— । वरि वरांगना घेति अद्वया. ॥

४५

सलिल तेथही पातलें जई । हरिपदा नमूं वेध तानई. ।

लगवगां तदा स्कंधकंधरीं । उचलिती हरी गोपसुंदरी. ॥

४६

वदन जों बुडे त्या पुरें पुरें, । भिजती जोंवरी अंग्रि. नूपुरें, ।

अहह ! योषितीं ऊर्ध्वहस्तकीं । हारे उभारिला स्वस्वमस्तकीं. ॥

४७

तशा त्या निर्वाणीं सकळ सति गीर्वाणवरदा,

महादीनावाणी स्तविति कलवाणी, शुभरदा. ।

“ जगद्वंधू, अंबूमधुनि, गुणसिंधू, निजकरीं

त्वरें काढीं, देवा ! करं चरणसेवा झडकरी. ” ॥

४८

तदा प्रौढा नारी समजुनि हरीचीच करणी,

शिरस्था कृष्णातें विनविति सती त्या प्रकरणीं. ।

“ तुझ्या, कृष्णा, आम्ही सकलहि कृपापात्र ललना.

तरी तारीं तारारमणवदना, लोकललना. ॥

४९

नेणों भूप्रांत पाणी उसळत चढतें ? पार नाहीं विजांला.

वारा वेगें झडाडी, तुटुनि नभ पडे, थोर उत्पात जाला. ।

- बारा वाटा मनाच्या. प्रबळगतिजळीं बुद्धि झोला. असारं
मूढाहंकारयोगें निखिलहि घडतें. कांपती लोक सारे. ॥ ९०
- मेघीं अंबर वोळलें, तमभरें सर्वत्र झांकोळलें,
कृष्णा, मानस पोळलें, बहुभयें हें धैर्य आंदोळलें, ।
तारूं ऊर्ध्व उफाळिलें, जलचरीं दंष्ट्रोत्करीं चालिलें,
आतां पूर्ण न्यहाळुनी, यदुवरा, तां पाहिजे पाळिलें. ॥ ९१
- आत्मारामा, योगमायाधवा, रे, । रक्षीं रक्षीं सर्वथा येधेवां, रे. ।
पूर्णानंदा, द्वेदेवेद्या, अपारा, । आम्हां दीनां पाववीं आजि पारा. ” ॥ ९२
- “लावोनि लोचन, धरा हृदयीं मला या.
चिंता न कांहि मग; कारण ना हलाया. ” ।
धेवोनि हें युवतिहीं निजवाक्य कानीं,
आलिंगिला हरि जसाच शुकादिकांनीं. ॥ ९३
- सकळहृदयदेशीं जो प्रभू सज्ज नांदे,
परम सुख निजाचें शीघ्र जो सज्जनां दे, ।
निजहृदयिं हरी तो घेतला वेगळाला.
युवतिस तनुभावाभास नावे गळाला. ॥ ९४
- येकलाच सकळा ललनांचे । श्रीहरी हृदयिं निश्चल नाचे. ।
येक तो परि अनेकपणातें । पावुनी प्रगटवी ओंपणातें. ॥ ९५
- अंभोजावारि जेंवि बंभर बसे, वक्षोजकुंभावरी
अंभोदयुति जूंमला हरि तसा, साक्षात्स्वयंभापरी. ।
जंमारी, विधि, शंभु, कुंभज मुनी स्तंभोनियां अंबरीं,
वर्षारंभ फुलीं मला विरचिला रंभादिकीं सुंदरीं. ॥ ९६
- तों त्या गोपनितंविनी निरखती श्रीकृष्णवाक्यानुगा.
जालें व्योम निरभ्र; शुभ्र किरणीं अर्घीं तपे मानु गा. ।
झाला मारुत मंद; मत्स्यमकरी गेल्या प्रवाहासवें;
नौका ते तटिनीतटीं निरखिली. केलें जगद्वासवें. ॥ ९७

तेव्हां सस्मित विस्मिता ब्रजवधू नौका अकस्मात् ते
 तीरीं देखुनि, लेखिले तृण असे उत्पात ते मातते ।
 जालें क्षेम, गुणाभिराम हरिनें गोपांगना तारिल्या.
 तद्वस्तुस्तवनीं समस्त सुदती सप्रेम विस्तारल्या. ॥
 आनंदले युवतिवृंद. अरिंदमाला ।
 ते अर्पिली कनकचंपककुंदमाला. ।
 त्या नंदनंदनपदाप्रति येकभावे
 आनंदनंदन कवी नमितो स्वभावे. ॥

संतप्रताप.

(श्रीधरस्वामीकृत.)

अपार महिमा । संतांचा वर्णवे कोणा ? ॥ ध्रु० ॥
 आचार्य शंकर जाण, । देवी देत स्तनपान,
 मते उच्छेदी संपूर्ण. ॥ १ ॥
 हस्तामळक सज्ञान । अष्ट वरुषें मोहन ।
 बोले आचार्यास देखोन. ॥ २ ॥
 कलियुगीं हरिनाथ । अवतरला रमाकांत. ।
 मांडीवरि श्रीपद दावित. ॥ ३ ॥
 जयंतपालें ब्राह्मण । कोंडिले हें जाणोन ।
 मुकुंदराजें प्रगटिलें ज्ञान. ॥ ४ ॥
 पशुमुखें वेदध्वनि । करविली प्रतिष्ठानीं, ।
 ज्ञानेश्वर ज्ञानाची खाणि. ॥ ५ ॥
 चौरंग करुनि सत्य । मारिला जो राजसुत, ।
 उठवित गोरक्षनाथ. ॥ ६ ॥
 मातेच्या वचनें बोध, । वैराग्य धडधडित शुद्ध, ।
 महाराज राजा गोपीचंद. ॥ ७ ॥
 महामुद्गल देखोन । करींचा पांवा टाकून ।
 घेत हातीं धनुष्यबाण. ॥ ८ ॥

बिल्वमंगळ रामाहार्ती । मुरली धरवी प्रीती; ।
 अयोध्येत केली हे ख्याति. ॥ ९ ॥
 मिराबाईचें विष । प्याला जगन्निवास; ।
 गोष्टि हे ठाउकी सर्वास. ॥ १० ॥
 नृसिंह मेहता महाभक्त । हुंडी त्याची भगवंत ।
 द्वारकेमाजी भरित. ॥ ११ ॥
 भानुदासाच्या गळां । घातल्या कंठीच्या माळा, ।
 आंग रगाडिलें ते वेळां. ॥ १२ ॥
 महारामेश्वर भक्त, । राम झाला त्याचा सुत; ।
 नंदादीपा तेल आणित. ॥ १३ ॥
 एकनाथाचे घरीं । कावडी वाहत हरि; ।
 चमत्कार दावी मुरारि. ॥ १४ ॥
 वधून टाकिली गाये । नामदेव हरीस बाहे. ।
 उठविली सर्वेचि लाहे. ॥ १५ ॥
 पद्मावतीचे प्राण । गेले होते निवोन. ।
 जयदेवें आणिले परतोन. ॥ १६ ॥
 धाना जाटाचें शेत । पेरी स्वयें भगवंत. ।
 तुकोबाच्या वद्द्या राखित. ॥ १७ ॥
 जसवंतास नवज्वर । जाला असतां फार, ।
 जानकीनें पाजिलें नीर. ॥ १८ ॥
 अच्युताश्रमाचा नेम । सर्वा हातीं म्हणवी राम. ।
 भक्त भेटला निःसीम. ॥ १९ ॥
 विठ्ठल पुरंदर । उघडिलें त्यास द्वार. ।
 सुरदासा दिधले नेत्र. ॥ २० ॥
 सेउ सीतम महाभक्त । अन्न देती दुष्काळांत; ।
 भगवंतें पाहिला अंत. ॥ २१ ॥
 कबीर निजधामा जात, । मार्घें न दिसेच प्रेत ।
 पुष्पें आणि तुळसी होत. ॥ २२ ॥

ध्यानीं बस सेना भक्त, । त्याचें रूप राम धरित.
 रायासीं, हो, तेल मर्दित. ॥ २३ ॥
 रोहिदास सप्रेम । फिरोनि ये शालिग्राम; ।
 भावाचा भोक्ता श्रीराम. ॥ २४ ॥
 कूर्मदासा नाहित पाये, । विठोबा भेटास जाये. ।
 सांवल्याचे पोटीं सामाये. ॥ २५ ॥
 कुळाळ गोरा भक्त, । तोडून घेतले हात; ।
 पंढरिये पुढती फुटत. ॥ २६ ॥
 सतीदास मयराळ बाळ; । निश्चय देखोन निर्मळ
 धांवली रुक्मिणी वेल्हाळ. ॥ २७ ॥
 नागोबा जनमैत्र; । व्याघ्ररूपें त्रिनेत्र ।
 भेटला, हें मोठें चरित्र. ॥ २८ ॥
 चांगदेवें आपली । मोट दृढ बांधिली. ।
 पांडुरंगें हृदयीं धरिली. ॥ २९ ॥
 नरहरी सोनारें । कडदोरा घडिला, खरें. ।
 विठोबाचे मार्जी न पुरे. ॥ ३० ॥
 अनामिक चोखामेळा । ब्राह्मणीं दवडिला; ।
 विठोबा त्यालागीं फिरला. ॥ ३१ ॥
 जालया समाधिस्त । दर्शन दे रंगनाथ. ।
 कीर्तनेचि समंध मुक्त. ॥ ३२ ॥
 तोडून आशापाश, । सर्वदाही उदास, ।
 महाराज स्वामी रामदास. ॥ ३३ ॥
 देखोन गुरुभक्त । वृंदावन डोलत; ।
 आनंदमूर्ति तो समर्थ. ॥ ३४ ॥
 जयरामस्वामी संपूर्ण, । पांडुरंग प्रसन्न; ।
 करविलें श्रीकृष्णदर्शन. ॥ ३५ ॥
 ब्रह्मानंद समाधिस्थ । जाल्या, बाहे येक भक्त; ।
 'बो' ऐसी ध्वनि उठत. ॥ ३६ ॥

असोत आतां बहुत भक्त; । वर्णितां नलगेच अंत. ।

ब्रह्मानंदरूप समस्त. ॥ ३७ ॥

श्रीधरे प्रेम गुणी । संतमाळा गुंफनि, ।

गळां घाली दिवसरजनी. ॥ ३८ ॥

अपार महिमा । संतांचा वर्णवे कोणा ? ॥ ध्रु० ॥

प्रश्नमालिका.

(वीरेश्वरकृत.)

श्रीगणेशाय नमः । श्रीसरस्वत्यै नमः । श्रीगुरुभ्यो नमः । ॐ तत्सत् ।

“ ॐ नमो जी श्रीगुरुवर्या, । अज्ञानतमः सूर्या, । कृतनतजनकार्या, । बोध-
रूपा. ॥ १ ॥ आत्मलाभा विघ्न करिती । ऐशी जे अनाद्यविद्याभ्रांति, ।
तीतें परिहरी, गणपति, । अनुग्रह तुझा. ॥ २ ॥ तुझी करुणा, सरस्वती, ।
होय प्रसन्न जयाप्रति, । तो मान पावे त्रिजगती । गीष्पति सम. ॥ ३ ॥
चरणीं ठेवितां शिर । भक्तांसि होसी सुखकर; । अन्वर्थ नाम हें शंकर
साजे तुज. ॥ ४ ॥ त्रिविधतापें तांतलें । मन व्याकुळ जालें; । कृपामृत-
वर्षे केवळ । निववावें, जी. ॥ ५ ॥ संशयवागुरांतें छेदीं, । मोहपर्वत
भेदीं, । मातें बैसवीं आत्मपदीं, । कृपासिंधु.” ॥ ६ ॥ ऐशी करुनि विन-
वणी, । शिष्यें मस्तक ठेवितां चरणीं, । गुरु म्हणती, “आयणी । सांगें तुझी.
॥ ७ ॥ जो तुझ्या मनीं विचार, । तो प्रकट करीं साचार; ” । तंव येरू
जोडूनि कर । विनविता जाला. ॥ ८ ॥ “(१) बंध तो कवण, । (२) मोक्ष
किंल्लक्षण, । (३) अविद्येची खूण, । (४) कैशी ते विद्या ? ॥ ९ ॥
(५-७) जागृत्वप्रसुषुती । आणि (८) तुर्या जे म्हणती, । हें अवस्था-
चतुष्टय मजप्रति । निरोपावें. ॥ १० ॥ (९-११) अन्नप्राणग्नोमय, ।
(१२, १३) विज्ञानमयानंदमय, । हें कोशपंचक गुरुरायें । निरोपिजे ॥ ११ ॥
(१४) कूटस्थ तो कवण, । (१५) जीवाचें काय लक्षण, । आणि (१६)
क्षेत्रज्ञ म्हणणें । कवणासि पां ? ॥ १२ ॥ (१७) साक्षी कवण म्हणावा, ।
(१८) अंयर्थांमी केंवि जाणावा, । हाही भाव निरोपमा, । स्वामी, मज.

॥ १३ ॥ (१९) कैसा तो प्रत्यगात्मा, । (२०) कवण्या गुणें परमात्मा, ।
 (२१) उपाधिरहित आत्मा, । (२२) माया कैसी ? ॥ १४ ॥ ऐसे बावीस
 प्रश्न बरवे, । कृपाघन, निरोपावे; । श्रवणमात्रें अवघे । संदेह निरसती.
 ॥ १५ ॥ आश्रितरक्षणीं चतुर । सन्मुख जोडला कल्पतरु; । तरि मागा-
 वया, अयि, दर । धरावा कां ? ॥ १६ ॥ तूं भक्तजनचिंतामणि, । म्हणौनि
 हे सलगीची विनवणी । केली; आतां शिराणी । पुरवीं माझी.” ॥ १७ ॥
 एवं ऐकोनि शिष्यवचन । श्रीगुरु जाले प्रसन्न. । म्हणती, “होऊनि साव-
 धान । परिसा; सांगों. ॥ १८ ॥ उघडूनि श्रुत्यर्थमांदुस, । देऊं ज्ञानरत्नसु-
 प्रकाश; । जेणें अज्ञानकडवस । फिटैल तुझें. ॥ १९ ॥ आत्मा निर्मल,
 निस्संग; । तया अनात्मदेहादिकांचा संग, । तोचि बंध अमंग । जाणावा
 पै. ॥ २० ॥ देहेंद्रियादिकांचे धर्म । आपुले ठायीं आरोपिजतीं भ्रमें, ।
 हेंचि बंधनाचें वर्म । फुडें जाणें. ॥ २१ ॥ मी श्याम, मी गौर; । मी
 श्रोता, मी बधिर; । ऐसा जो अभिमान दृढतर, । तोचि (१) बंध. ॥ २२ ॥
 ऐशिया अभिमानाची निवृत्ति, । बोधें होय जे आत्मप्रतीति, । जे कल्प-
 नेची शांति, । तो (२) मोक्ष जाण. ॥ २३ ॥ निर्विकार आत्मस्वरूपी ।
 संसार सत्यत्वेन आरोपी, । मीतूपणातें स्थापी । अज्ञान जें, ॥ २४ ॥ तें
 संसारासि कारण; । तेंचि (३) अविद्या जाण. । नावेक न धरी प्राण । विद्योदयीं.
 ॥ २५ ॥ जें वेदांतविचारसत्यज्ञान, । तया (४) विद्या ऐसें नामाभि-
 धान; । तेणें निरसे अज्ञान । स्वकार्येसीं. ॥ २६ ॥ ते विद्या द्विविध ।
 परोक्षपरोक्षभेदे; । तें द्वैविध्य तुज विशद । करूनि सांगों. ॥ २७ ॥
 वेदांतशास्त्रविचारें । ब्रह्म एक असे निर्धारें, । ऐसा जो बोध साचार, । ते
 परोक्षविद्या. ॥ २८ ॥ सर्वनिषेधमुखें श्रुति । जयातें प्रतिपादित, । तें ब्रह्म
 मी; हे प्रतीति, । अपरोक्षविद्या. ॥ २९ ॥ ऐशी हे विद्या विपायें । जया
 गुरुमुखें अपैती होय, । तयाचा देहाभिमान जाय । विरोनियां. ॥ ३० ॥
 मनोबुद्धिचित्तअहंकार । आणि इंद्रियें द्विप्रकार । स्वस्वदेवतानुग्रहें, बा, ।
 वावरती. ॥ ३१ ॥ ऐशीं चतुर्दश करणें । इहीं शब्दादि विषय घेणें, ।
 तें जाण (५) जागरण । आत्मयाचें. ॥ ३२ ॥ नसती शब्दादि विषय, ।
 तद्वासनायुक्त चित्तचतुष्टय, । तेणें विषयग्रहण होय । तें (६) स्वप्न. ॥ ३३ ॥

मनादिकें चान्ही । दडती स्वकारणांभीतरिं, । तंव ते अवस्था चतुरीं ।
 (७) सुप्रति म्हणजे. ॥ ३४ ॥ जे अवस्थांचे भावाभाव । त्यांसि साक्षिवें
 असे वरवें, । स्वयें भावाभावरहित सदैव । तें तुर्य चैतन्य. ॥ ३५ ॥
 त्या सर्वसाक्षिदशेतें । (८) तुर्या म्हणती संत. । साक्ष्यभावे तियेतें ।
 उन्मनी म्हणिये. ॥ ३६ ॥ चौं देहांचें विवरण । जाणावें पंचकोशलक्षण; ।
 मग यया विलक्षण । आत्मा जाणवे. ॥ ३७ ॥ पंचीकृतभूतकार्य ।
 स्थूल देह हा अन्नमय; । अन्नरसें होय । म्हणौनियां. ॥ ३८ ॥ मायबापें
 भक्षितां अन्न । शुक्रशोणित होय तेणें; । तें दोनी एकवटतां जाण, ।
 संभवे हा. ॥ ३९ ॥ त्वचा, मांस, रुधिर, । मेद, मज्जा, अस्थिनिकर, ।
 इहीं षट्कोशीं जालें शरीर । (९) अन्नमय हें. ॥ ४० ॥ आणि प्राणा-
 पान, । व्यान, उदान, समान, । हे जाले रजोशैकरून । पंचभूतांचे.
 ॥ ४१ ॥ प्राण हृदयौनि नासा वरी, । संचरे अपान अधोद्वारीं, । व्यान
 वायु सर्व शरीरीं । संचरे, गा. ॥ ४२ ॥ अन्नोदकांतें समान । पाववी
 अवयवां समान. । उत्क्रमणवायु उदान । जाण, बापा. ॥ ४३ ॥ उप-
 प्राणपंचक । शरीरीं वर्णित कीतेक. । त्यांचा व्यापारही सम्यक । निरोपूं
 तुज. ॥ ४४ ॥ नाग करी ठेंकर; । कूर्म तो उन्मीलनकर; । शिंका येती,
 कृकर; । देवदत्त, जांभई; ॥ ४५ ॥ धनंजय तो पोषण । करी देहांचें
 जाण; । ऐसे दशविध प्राण । वर्तती देहीं. ॥ ४६ ॥ एवं प्राणदशक ।
 मिळतां कर्मेन्द्रियपंचक । होय (१०) प्राणमय कोश देख, । बुद्धिवंता.
 ॥ ४७ ॥ नाना संकल्प उठवी, । विषय घे इंद्रियांकरवीं, । अहंममता
 वाढवी । देहगेहीं; ॥ ४८ ॥ ऐसें तें, गा, मन । ज्ञानेंद्रियेंसहित
 जाण, । होय (११) मनोमय कोश, विचक्षण- । चूडामणि. ॥ ४९ ॥
 भूतसत्वांशजनितें । ज्ञानेंद्रियें समस्तें । तत्सहिता बुद्धि जे निश्चित, । ते
 (१२) विज्ञानमय कोश. ॥ ५० ॥ जो देहद्रयासि कारण, । सर्वेन्द्रियो-
 परमस्थान, । तथा आनंदविकारास्तव जाण । (१३) आनंदमय म्हणजे. ॥ ५१ ॥
 देहद्रयाधिष्ठान । जें निर्विकार चैतन्य, । तें (१४) कूटस्थसंज्ञ । जाण,
 बापा. ॥ ५२ ॥ जैसें घटावच्छिन्न । असे निर्विकार गगन, । तैसें कूटस्थ
 चैतन्य । विकाररहित. ॥ ५३ ॥ घटगत जळीं जैसें । आकाश प्रतिबि-

वित असे, । आणि चंचलही दिसे । उपाधियोगें; ॥ ५४ ॥ तेंवि कूटस्थी
 कल्पिली, । बुद्धि जे म्हणितली, । तीमाजी प्रतिबिंबली । जे कां चित्ति, ॥ ५५ ॥
 तया चिदाभासातें । (१९) जीव म्हणती संत. । संसारी तो निश्चित ।
 वोळख तूं ॥ ५६ ॥ आणि पंचभौतिक, सविकार, । ओढ हात शरीर, ।
 हें क्षेम ऐसा निर्धार । शास्त्रीं केला. ॥ ५७ ॥ पुण्यपापलक्षणें । धान्यें
 याचां ठायीं, जाण, । संभवती; यास्तव म्हणणें । क्षेत्र यया. ॥ ५८ ॥
 ऐशिया क्षेत्रातें । तो जाणें निरुतें, । तो (१६) क्षेत्रज्ञ; ऐसा संकेत ।
 वेदांतींचा. ॥ ५९ ॥ जयाचिया सत्तेनें करणें । करिती विषयग्रहण, ।
 परि करीना जो आपण । तो आत्मा साक्षी. ॥ ६० ॥ सूर्याचेनि
 प्रकाशें । प्राणिजात जैसें । स्वकर्मीं आपैसें । वर्ततसे, ॥ ६१ ॥ तयाचेनि
 पुण्यपापें । भानु जैसा न लिपे, । तेंवि साक्षी चिद्रूप । अलिप्त सदा.
 ॥ ६२ ॥ जागृत्त्वमसुषुप्ती, । इया अवस्था येती, जाती; । परि अनस्यूत
 असे चिन्मूर्ति, । तो (१७) साक्षी जाण. ॥ ६३ ॥ आत्मा तो एकविध ।
 असे स्वतःसिद्ध; । परि जीवेशादि नामभेद । उपाधियोगें. ॥ ६४ ॥
 आणि ईश्वर वसे सर्वांतरीं । तो मनआदि इंद्रियां नियमन करी; । वर्त-
 वीतसे नाना व्यापारीं । कर्मानुसार; ॥ ६५ ॥ तोचि (१८) अंतर्यामी
 ईश्वर; । शरणागतासि रक्षी निरंतर; । तया जाणतां भवसागर । वोहटे, गा.
 ॥ ६६ ॥ आतां परिसा सावधान । प्रत्यगात्माचें चिन्ह. । शास्त्रसंमत
 सांगै न । निक्कियापरी. ॥ ६७ ॥ देहींचि आत्मता मानी, । जो कर्तृत्वा-
 दिकांचा अभिमानी, । तो बोध कथिला शास्त्राहीं । त्वंपदवाच्यार्थ. ॥ ६८ ॥
 देह आणि करणें । यांहूनि मी विलक्षण, । साक्षी, ऐसा जो बोध पूर्ण, ।
 तो त्वंपदलक्ष्यार्थ. ॥ ६९ ॥ एवं देहादिसाक्षी आत्मा, । बोधरूप (१९)
 प्रत्यगात्मा. । प्रत्यङ्मुखें पातला स्वधामा । म्हणौनियां. ॥ ७० ॥ आतां
 तत्पदार्थविवरण । सांगूं (२०) परमात्म्याचें लक्षण; । जयातें ध्याती
 योगीजन । सोहंभाव. ॥ ७१ ॥ सकळ जगाचें कारण । जें सर्वज्ञत्वादि
 गुणसंपन्न, । सर्वसाक्षी चैतन्य; । तो तत्पदवाच्यार्थ. ॥ ७२ ॥
 विविधोपाधिरहित, । विशुद्ध, विश्वातीत, । तें चैतन्य जाण निश्चित ।
 तत्पदलक्ष्यार्थ. ॥ ७३ ॥ उभयत्र वाच्यार्थत्याग । करुनि, घेतां लक्ष्यार्थ

चांग, । मग अखंडैकरस, अभंग । (२१) आत्मा जाणवे. ॥ ७४ ॥
जो स्थूल ना रोड, । साना ना वाड, । तो आनंदकंद, अखंड, । विशुद्ध
आत्मा. ॥ ७५ ॥ पदार्थशोधनपूर्वक । चिंतितां वाक्यार्थ सम्यक्, । देशि-
कप्रसादें साधक । ब्रह्मचि होय. ॥ ७६ ॥ एवं साक्षात्कार जालिया ।
मग कैची, रे, माया ? । शब्दार्थ विचारिलिया, । ते नाहीं ऐसा भाव.
॥ ७७ ॥ हे असत् म्हणों, तरि भासे; । सत् म्हणों, तरि नासे; । जरि
म्हणों सदसत् असे, । तरि तें विरुद्ध. ॥ ७८ ॥ यालागीं
अनिर्वचनीया । शास्त्रीं बोलिजे (२२) माया; । जाण निश्चयें, शिष्य-
राया, । विवेकी तूं. ॥ ७९ ॥ केलिया अनेक उपाय । माया
नाशिली नवजाय. । ईचा प्रबळ विरोधी होय । विवेकुचि. ॥ ८० ॥ जंव-
वारि विवेक नसे, । तंववारि हे भासे; । विवेक उदैजतां नासे । मिथ्या
म्हणूनि. ॥ ८१ ॥ कल्पिताचा नाश होणें, । जें अधिष्ठानमात्र उरणें ।
यावांचूनि होणें, जाणें । असेचिना. ॥ ८२ ॥ सर्वाधिष्ठान, निष्कंप, ।
मायाविनिर्मुक्त, निर्लेप । आत्मा सच्चिदानंदस्वरूप । वर्णिती वेद. ॥ ८३ ॥
सत्, चित्, आनंद । ऐशीं हे तीनि पदै; । परि आत्मा नव्हे त्रिविध ।
येकरूप तो. ॥ ८४ ॥ अनृत, जड, दुःखात्मक । प्रपंच हा देख; ।
याच्या व्यावृत्तीनें सच्चित्सुख । आत्मा प्रतिपादिला. ॥ ८५ ॥ प्रपंच अनि-
त्य, कल्पित; । आत्मा काळत्रयीं अबाधित; । येक असे शाश्वत, । यास्तव
सद्रूप म्हणिजे. ॥ ८६ ॥ जग जड हें ज्ञानरहित । नेणे आणिका पै
आपणातें. । जडव्यावृत्तीनें आत्मयातें । म्हणती चिद्रूप. ॥ ८७ ॥ सर्व
दुःखांचिये समाप्ती । आनंदमय आत्मा प्रतिपादिती; । परि हे तीनि नामें
नव्हती । आत्मयाचीं. ॥ ८८ ॥ स्वजातीय, विजातीय, स्वगत, । भेद-
त्रयरहित । परब्रह्म निश्चित । स्वानुभवे तूं. ॥ ८९ ॥ तुझे प्रश्न अवघे ।
सांगितले तुज बरवे; । आतां मनीं न धरावे । संशय कांहीं.” ॥ ९० ॥
ऐसें परिसूनि गुरुवचन । शिष्ये केलें साष्टांग नमन. । मग कर जोडूनियां
स्तवन । मांडिलें प्रेमें. ॥ ९१ ॥ “अविद्येचिये निदे । बोलणत होतो अहं-
ममशब्दे; । तो मी चेवविला स्वानंदें, । कृपानिधि. ॥ ९२ ॥ गेले संशय-
विपर्यय; । आत्मा अज, अव्यय, । जाणितला अद्वय; । हा प्रसाद तुझा.
॥ ९३ ॥ जयातें वर्णितां, श्रुति । ‘नेति, नेति’ म्हणौनि मौनावती, ।

तें ब्रह्मचि मी; ऐशी प्रतीति । आली मज. ॥ ९४ ॥ पाहतां कल्पित-
भूषण । दिसे एकचि सुवर्ण; । तेंवि विलोकितां जग संपूर्ण । परमात्मा
असे. ॥ ९५ ॥ मीचि परमात्मा, ईश्वर; । मीचि झालों चराचर; । मज-
विना कांहीं दुसरे । नाहीं वस्तु. ॥ ९६ ॥ श्रीगुरुप्रसादे । पावे साधक
आत्मपद, । येविषयीं विवाद । कांहीं नाहीं. ॥ ९७ ॥ श्रीगुरूचें महिमान ।
न वर्णवे वचनें; । म्हणौनि मियां नमन । केलें येकभावे." ॥ ९८ ॥ ऐशी
प्रश्नोत्तरमालिका । गुफिली यथामति, देखा. । समर्पुनि श्रीगुरुपादुकां । पूजूं
भावे. ॥ ९९ ॥ नाहीं मज पांडित्य, । आणि न कळेचि साहित्य; । संतीं
कृपेनें अगत्य । न्यून तें पूर्ण करावे. ॥ १०० ॥ आश्रित दुवळाचिये
प्रस्तीं । वेंचिजे पदरीचें धन श्रीमंतीं, । तेंवि कृपा करावी संतीं, । वीरेश्वर
विनवितुसे. ॥ १०१ ॥

४ गजेन्द्रमोक्ष.

(नारायण.)

श्रीमंगलप्रद गणाधिप सौख्यदाता,
ज्यातें सदा स्मरतसे हृदयीं विधाता,
तो मी नमीं सकलकारण, पुण्यराशी,
जो पूजितांचि अति सत्वर विघ्न नाशी.
विघ्नाद्रितें ढकलुनी रगडी रदानें,
कुंभद्वयीं विलसती अतिरम्य दानें,
जो डोलतो गणपती बहुसा मदानें,
आधीं तयासचि नमीन मि निर्मदानें.

१५

२.

पद.

जय जय मंगलकर गजवदना,
जनपालन, सज्जनहृत्सदना. ॥ ध्रु० ॥
दिनमणिशतकोटिरुचिसमरूपा,
दीनदयाळा, अमितप्रतापा. ॥ १ ॥

पाशांकुशरदनायुधधरणा,

शेषविभूषण, संकटहरणा. ॥ २ ॥

कांसे वसन शशिद्युति, सुंदर,

वासवनुतपद, शक्तिमनोहर. ॥ ३ ॥

३.

ल्यानंतरें मी विनवीन वाणीः । सुचे मला रम्य नवीन वाणी.

स्तोत्रात्मिका तेचि विरिंचिभामा । भक्तांसि देते अचिरेंचि भा, मा. ४.

हंसासना वंदिन वेदमाता; । जीच्या प्रसादें स्फुरताति माता,

ते शारदा देवि जगत्प्रधाना । आली दयेनें मज सन्निधाना. ५.

५.

पद.

वाणी, वंदितसें तुजला. ॥ ध्रु० ॥

बालक मी लडिवाळ तुझें कीं, पालन करिं मजला. ॥ १ ॥

माये, तव महिमा न समाये । त्रैलोक्यां भरला. ॥ २ ॥

सारासारविचार पहातां । तारक तूं सकलां. ॥ ३ ॥

६.

श्रीसद्गुरू वंदिन येकभावे, । गेली भवभ्रांति जया प्रभावे.

केली दया, बोध फळासि आला, । आनंद तेणें हृदयासि झाला. ७.

७.

पद.

नमन करूं गुरुराजदयाळा, । सुमनसुमन ठेवुनि पदयुगळा. ॥ ध्रु० ॥

अज्ञानांधकतम परिहरि जो । सुज्ञानांजन घालुनि डोळां, ॥ १ ॥

नांवरूपातित वस्तु अगोचर । दावितसे, अति अद्भुत लीला, ॥ २ ॥

ताराया संसारसमुद्रीं । नारायणविभुवर अवतरला. ॥ ३ ॥

८.

विमलकमलनेत्रा, विश्ववंद्या, मुकुंदा,

मुरहर, मुनिगेया, चिद्धनानंदकंदा,

जय जय जगदीशा, केशवा, भक्तपाळा,

तव चरित वदाया स्फूर्ति देई, कृपाळा. ९.

९.

पद.

जय जय जगदीशा, जगदीशा, सुररिपुनिकरविनाशा ! ॥ ध्रु० ॥

कनकांबर, शंबररिपुजनका, कंजजमानसतोषा, ॥ १ ॥

कौस्तुभधर, कस्तुरिकाभाला, कंसांतक, अविनाशा, ॥ २ ॥
 नारायण, निगमागमसारा, न कळे महिमा शेषा. ॥ ३ ॥ १०.
 ऐका एकाग्रचित्तेकरुनि हरिकथा. हे असे विश्वमाता,
 नाशी पापा समस्ता, परमसुखकरी, केश जाती दिगंता,
 वारी संसारचिंता, विषम उकलवी जन्मकर्मादि गुंता,
 पावे श्रीकांत पूर्ता, सहज दृढ चढे मुक्तिसायुज्य हाता. ११.
 'श्रीकांतें गजशक्र नक्रवदनीं संग्रस्ततां तारिला,'
 ऐशी भागवतीं कथा शुक्रमुनी जे संस्कृते बोलिला,
 जे आकर्णनियां परीक्षिति मनीं लाभे सुखें संतते,
 ते मी सांगातसें तुम्हांसि, परिसा, भाषांतरे प्राढ्यते. १२.
 इंद्रद्युम्न म्हणूनि पांड्यविषयीं झाला भला भूपती,
 ज्याचा धाक धरोनि अन्य नृपती चितीं सदा कांपती,
 जो अत्यंत उदार, शूर, सकळां पाळीतसे सज्जनां,
 ध्यातो हृत्कमळीं अहर्निशि रमानाथा, जगत्कारणा. १३.

पद.

नृप तो साजला, माजला, रिपुनिकरि गाजला. ॥ ध्रु० ॥
 इंद्रद्युम्न विराजे, ज्याच्या धाकें कांपति राजे. ॥ १ ॥
 निरुपम भासे जगती, ज्यातें देखुनि सकलहि जगती. ॥ २ ॥
 देत असे धनदानें, नाही दिवलीं जें धनदानें. ॥ ३ ॥
 पालन करित जनातें, दृढतर रत जो हरिभजनातें. ॥ ४ ॥
 धीर, उदार जयाचे गुणगण शोभवि दिग्विजयाचे. ॥ ५ ॥ १४.
 हरीविना देव दुजा न जाणे. । तन्नामसंकीर्तन फार माने.
 सर्वोपचारेंकरुनी हरीचें । करी सदा पूजन भूप साचें. १५.

पद.

पूजा करिताहे, राजा पूजा करिताहे. ॥ ध्रु० ॥
 पूजा करि करि वोजा मजसम दूजा जगतिंत कोण म्हणूनी, ।
 कंजाक्षप्रियरजित ऐशा कंजाक्षांच्या माला घालुनि. ॥ १ ॥

ध्यानादिक विधि नानापरि हारि मानाया बहु मानी नृपती. ।
ज्ञानाधिक सुमनिं सुमनिं जनिं वानाया निजगुणगणसंपत्ती. ॥ २ ॥
वीराप्रेसरराजित बहुविध नीराजननैवेद्याउपरी ।
अर्पण करुनि समर्पक लक्ष्मीनारायण सोल्हासोपचरी. ॥ ३ ॥ १६.

एके दिनीं नृपति पूजन केशवाचें
भावें करुनि, हरिनाम जपोनि वाचें,
ध्यानीं अचंचल बसे; तंव त्या नृपाळा
भेटावयास मुनिमान्य अगस्त्य आला.

१७.

पद.

जेणें गिरिवर निजवीला, । उदरीं दानव जिरवीला, ।
उदधि अपोशनसम घ्याला, । तो मुनि तंव आला. ॥ १ ॥
भजती सुरवर वरदाला, । त्याजि जो या भवविभवाला, ।
पूजी भावें सांबाला, । तो मुनि तंव आला. ॥ २ ॥
वारी राक्षसनिवहाला, । तारी जो निजभजकांला, ।
नारायण विभु मनिं ज्याला, । तो मुनि तंव आला. ॥ ३ ॥ १८.

जैशा त्या रजताचलावारि लता चामीकराच्या भल्या,
तैशा दीर्घ, अपार, दिव्य मुनिच्या माथां जटा शोभल्या.

पायीं सुंदर पादुका, कटितटीं एणाजिनातें धरी,

लोकीं पातकि मानवांस ओंपुल्या जो दर्शनें उद्धरी. १९.

समीप येतां मुनिमान्य तो जन । ध्यानस्थ राजा नुघडीच लोचन,
बैसे; तयातें द्विज पाहुनी भला । क्रोधें महाव्यास; फिरोनि चालिला. २०.

बोले, “गजाचेपारि मस्त होशी, । नेत्रद्वया झांकुनि बैसलासी.

नृपोत्तमा, त्यागुनि या वपूसी । वनांतरीं तूं गजजन्म घेशी. २१.

भूदेव देवांसिहि मान्य; आदरें । करी हरी पूजन आमुचें वरें;

ऐसें कळुनि स्मरणासि टाकिलें, । भूपा, तुजें ध्यान असें कसें भलें? २२.

पूर्वाही नहुषत्रिशंकु नृपती, जे थोर नामाथिले,

बेगीं विप्रअनादरेंकरुनियां ते दुर्गती पावले.

तूंही क्षत्रिय फार गर्व करिशी, भूपा तयांचेपरी.

शेखीं जन्मासि दंतियोनिस.” असें बोलोनि गेल्यावरी २३.

झालें वृत्त अमाल्य सांगति नृपा, 'गेला मुनी शापुनी.'

ऐसें ऐकुनि धांवला मग तयामागें भयें कांपुनी.

साष्टांगीं नमुनी तदा वदतसे, "चितीं दयेतें धरीं,
अन्याय क्षमिजे, असे न कळतां जाला, मला उद्धरीं.

२४.

मी बाळ फार लडिवाळ तुझे, दयाळा.

अन्याय तूं न धरिं, रे, हृदयीं, सुशीला.

माता सुतावारि जरी करि पूर्ण कोपा,

वांचेल काय मग बाळक, मायबापा ?

२५.

पद.

तारिं तारिं, दयाळ, या. तां प्राशिलें वरुणालया. ।

अन्य तुजविण कोण मज करि धन्य, तारुनियां भया ? ॥ १ ॥

राग हरिं, अनुराग करिं मज राजयावरि लौकरी; ।

राजविं उःशाप देउनि, रंक जाणुनि उद्धरीं. ॥ २ ॥

इंदिरामय मंदिरा मम येइ, गा, प्रभु, सत्वरें. ।

चंदनादिककुंदवृंदि मि पूजितों अति आदरें." ॥ ३ ॥

२६.

नृप तया विनवी बहुतां रिती. । परतली मुनिची मति तारिती.

सदय होउनियां, मग, "वैखरी," । वदतसे, "दृढ ऐक, नृपा, खरी. २७.

विप्राचा शाप कांहीं, समज निजमनीं, व्यर्थ होणार नाहीं.

केली म्यां जाण, भूपा, निरखुनि तुझिया प्रार्थनेला कृपा ही.

होसी दंती वनांतीं, स्मरशिल हरिला, पूर्वजन्मांतरींचें,

चितीं होईल तूतें स्मरण, मग वरीं मुक्ति; हें वाक्य साचें." २८.

येणें रीती वदूनी, झडकरि मग तो चालिला स्वाश्रमाला.

राजा गेहासि आला, नमुनि मुनिवरा पावुनि विश्रमाला.

शापाची प्राप्ति झाली म्हणुनि नरपती खेद पावोनि भारी,

वैराग्यें चित्तवृत्तीप्रति करित असे बोध येणें प्रकारीं.

२९.

पद.

"हरिविणें तुझे कवण । हरिल, वो, दुःख ? जाण,

जाइं तयालागें शरण, । मना, सदा. ॥ १ ॥

दारा, सुत, गेह, धन, । कुणाचें, बा, हे कोण ?

शाश्वत निरंजन, । मना, सदा. ॥ २ ॥

असार पहा संसार, । दुःखाचाचि सागर,

करिं, गा, याचा विचार, । मना, सदा. ॥ ३ ॥

नारायणविभू तूज । तारिल, वो; त्यासि भज,

सांगाती तोचि नीज । मना, सदा. ॥ ४ ॥

३०.

संसार शाश्वत म्हणूनि असें न मानी.

टाकूनि यासि सुख पावती थोर मानी.

• याकारणें हरिपदांबुजचिंतनातें,

चित्ता, करीं; गमत शाश्वत हेंचि मातें.

३१.

दारासुतादि धनगेह म्हणोनि, चित्ता,

स्वीयत्वबुद्धि धरुनी, तुज व्यर्थ चिंता.

काळेंकरूनि घडिमोडि समस्त लोकीं

होते, विवेकविभवे बरवे विलोकीं.

३२.

पद.

त्याला सुख लावे, सुख लावे, । परपद सत्वर सावे. ॥ ध्रु० ॥

हरिपदिं लावुनि चित्ता, । चुकवी भवविभवाची चिंता, ॥ १ ॥

सांडुनि विषयी वाळ्छा । निशिदिनिं भजनीं ज्याची इच्छा, ॥ २ ॥

जो नत गुरुचे चरणीं, । सज्जन वानिति ज्याची करणी, ॥ ३ ॥

ममताहंक्रुति टाकी, । कामक्रोधादिक रिपु जिंकी, ॥ ४ ॥

नारायणविभु सेवी, । आत्मानंदीं रति अति लावी." ॥ ५ ॥

३३.

स्थापूनि स्वसुतासि राज्यविभवीं, राजा वना चालिला.

तेथें फार करूनियां तप, नृपें आत्मा सदा शोषिला.

जाला तो नवजाय शाप मुनिचा. देहांत ज्ञात्यावरी

जाला त्या करिजन्म. कोण घडल्या कर्मासि पै आंवरी ?

३४.

पद.

ऐशी तव लीला, तव लीला, । जलधररुचिसमनीला. ॥ ध्रु० ॥

जें जें तुज मानवतें, । तें तें सहजीं सहजचि होतें; ॥ १ ॥

मतिगुणवित्तविहीना । करिसी सर्वजनोत्तमराणा; ॥ २ ॥

पापी पतित जनांसी । येक्या भक्तिने मुक्तिसि नेसी; ॥ ३ ॥

रचिसी सर्वहि खेळां, । परंतु नाहोसी लिताळा, ॥ ४ ॥

नारायणविभु, देवा, । तूझा महिमा कवणा ठावा? ॥ ५ ॥

३९.

“राजा तो करिजन्म पावुनि असे कोण्या स्थळीं राहिला ?

तो सांगें मज सर्वही, मुनिवरा, वृत्तांत जो जाहला.”

त्याची ऐकुनियां अशी मृदु गिरा, बोले तया, “आइकें,
चित्ता स्वस्थ करीं, परीक्षितिनृपा;” हें बोलिजेलें शकें.

३६.

तरंग ज्यामाजि अपार रंगती, । येऊनि कांठीं ओदळुनि भंगती, ।

तो क्षीरसिंधु ध्वनियुक्त जो भला, । तया तरंगीं गिरिराज शोभला.

३७.

ज्याची कांचनरौप्यलोहशिखरीं शोभा विकासे महा,

जेथें वाहति निर्मलोदक नद्या संपूर्णसंतापहा,

ज्याची आयुत योजनें मिरवते उंची, तसा रुंदही,

वाटे विस्मय तो त्रिकूट बघतां, ज्या साम्यता ही नही.

३८.

रत्न, धातु ज्यासि मंडण, विविध तरुण शोभती,

किन्नरादि मरुद्रणांसह सिद्ध जेथ विहारती,

करिति ते गंधर्व, गुह्यक गायना बहुता रिती,

सिंहगर्जन म्हणुनि त्यांप्रति सिंह रोपित गर्जती.

३९.

सुशोभला तो गिरिवर लोचनलोभनीय वीलासें,

जोहि भला रमणीयमणींसह कांचनकांति विकासे.

४०.

विंध्यमंदरां लाजविता जो त्रिकूटनामक भारी,

अयुत योजनें रुंद, उंचही, शृंगीं गगन उभारी.

४१.

शुकपिक कलरव अनुदिनिं करिती, मानुनि संभ्रम रानीं.

पुष्पित तरुवर साजति अगणित, सेवित जे भ्रमरांनीं.

४२.

सरिताओघ अमोघ वहाती, विमल असे जल ज्यांचें,

मच्छकच्छपीं विलास, तेथें काननही जलजांचें.

४३.

उपवन वरुणाचें तेथ शोभे विशेषे;

वसति अमरनारी येउनी चित्ततोषे.

कुसुमित फलभारीं डोलती वृक्ष थारें,
निरखुनि नयनांतें वाटतें सौख्य मोठें.

४४.

जंबू, बिल्व, कपित्थ, आम्र, कदली, पुन्नाग, मंदारही,
नीप, प्लक्ष, कदंब, चंपक, अशा वृक्षां विराजे मही;
नानागुल्मलताविमानयुत त्या देखोनियां कानना,
वाटे साम्य जयासि नंदनवनावांचूनियां आन ना.

४५.

तेथें येक असे सुनिर्मल जलें संपूर्ण, ज्या अंतरीं
कल्हारें, कुमुदें, अनेक कमळें, नीलोत्पलें साजिरीं;
पक्षीं त्यांवरि बैसले, जलचरीं जें सेविलें निर्भरें,
वाटे देखुनि तें सरोवर मनीं आनंद पै विस्तरे.

४६.

तयाचै तिरीं मल्लिका आणि जाती । महापुष्पभारें सदा डोल देती.
पहा षड्रक्तूही विराजीत कैसे, । जनांच्या मना देखतां सौख्य पैसे.

४७.

ऐशिया वनीं नृपशिरोमणी । द्विरद जाहला, शाप लाधुनी.
तेथ अनुदिनीं वृद्धि पावुनी । फिरतसे महा मस्त होउनी.

४८.

अंजनाद्रिसा चित्र तो दिसे, । साम्य पाहतां दिग्गर्जी नसे.
निरखुनी तया भीति लाहुनी । पळति दूरुनी श्वापदें वनीं.

४९.

वेष्टिला असे बहु करेणुंनीं, । धांवतां भरे गगन रेणुंनीं.
कलमही तयासह; जनां कसे । दिसति वारिदांपारि अनेकसे.

५०.

गर्जूनियां भीम घनस्वरानें, । मोडीतसे भूरुह पुष्करानें.
ऐशापरी तो गजराज रानें । फिरे महामस्त सदा भरानें."

५१.

कथा अशी ऐकुनियां शुकाननीं, । परीक्षिती प्रश्न करी तदा. "मुनी,
गंधर्व तो नक्र कसा जलांतरीं । जाला, वदा, जो निजवृत्ति अंतरीं."

५२.

हूहूनामक थोर येक गगनीं गंधर्व नामाथिला,
बाहूराजित वाजवीत विविधा विणास्वरीं माजला.
लाहूनि बहुमान इंद्रभुवनीं तो येत येतां भला
पाहूनि जनपावना, त्रिपथगा, गंगानदी पातला.

५३.

पद.

माधव वरा । माया मिथ्या मानुनियां मानसीं स्मरा, जनहो. ॥ ध्रु० ॥

तनुमनधन अर्पुनि तच्चरणीं ।

तमहरसुतदुतदमन करा. ॥ १ ॥

विषय विषम समजुनि निज अंतरिं, ।

विराति धरुनि, निज मुक्तिसि वरा. ॥ २ ॥

नानाजपतपसाधनश्रम कां ? ।

नारायणविभु स्मरण करा. ॥ ३ ॥

५४.

पद.

हरिभजनीं मन लावा केवळ, । विषय विपासम समजुनि सकळ. ॥ ध्रु० ॥

दानयज्ञादिक बहुधनसाधक । ध्यान केल्या पावे दिनदयाळ. ॥ १ ॥

नामशक्ति करिं घेउनियां दृढ । कामक्रोधरिपु जिंका प्रबळ. ॥ २ ॥

नारायणविभु भावें नमुनी । नरदेह दुर्लभ करा सफळ. ॥ ३ ॥

५५.

तों तेथें द्विजवर्य देवलमुनी स्नानार्थ आला पहा.

क्षाळी वस्त्र, तदा पडे चहुंकडे वारी, विराजे महा;

गंधर्वावरि येक बिंदु पडतां, सिंदूरवर्णापरी

रोषें नेत्र करोनि, बोलत महा घोपोनि नीचोत्तरीं.

५६.

गंधर्वा गर्व ताठा. म्हणत, “द्विजभटा वोखटा थेंबुटा कीं

वस्त्राचा टाकिला तां मजवरि, स्फुट जो पुण्य नासोनि टाकी.

घोकी अर्भाट लोकीं करिसि नुमजतां, भाससी भ्रष्ट मोठा,

पोटासाठीं पुराणें कथिशि घटपटा पाहुनी ग्रंथ मोठा.”

५७.

गंधर्व बोले. मुनि तो तटाकीं । उभा असे; त्या ढकळुनि टाकी

गंगाजळीं; खोल तळीं रिघाला, । जाला तयालागुनि थोर घाला.

५८.

सांवरुनि मग तो ओंपणाला, । बोलिला मुनि कखुनि पणाला.

“बुद्धि हे तव महामकराची; । पावशील तनु तूं मकराची.

५९.

ढकलिलें मजलागिं जलांतरीं, । म्हणुनि तेथचि वास निरंतरीं,

करिसि तूं; न चुके मम शाप हा. । सुसरिची तनु हो तुजला, पहा.

६०.

केला तुवां व्यर्थ कळीस ठाव कीं, । हे स्थीति ऐसी सकळांस ठावकी.
स्वशुद्धि नाही तुजलागिं, गावणा. । होसी क्रियानष्ट महाधिगावणा.” ६१.

ऐसा ऐकुनि शापबोल मुनिचा, गंधर्व तो अंतरीं
धाके फार. विचार मानुनि म्हणे, ‘शापासि या आंवरी,
ऐसा कोण असे ? भया हरनियां सौख्यासि पै लाहिजे;
आतां मुख्य हरीच थोर; विनयें हा प्रार्थिला पाहिजे. ६२.

पद.

पतीतपावना, मज तारीं, वो शौरी. ।
स्वामी तुजविण भवभय हें कोण हरी ? ॥ ध्रु० ॥
आशानदि बहु थोर असे दुस्तर,
मनोरथतोयपूर येती अतिनिर्भर,
काम, क्रोध, मद, मान महामकर,
मोहपंक्तीं पडुनि बुडतसें, पाववीं पार. ॥ १ ॥
अतिमित्र वाटताति मज दुर्जन.
दुष्ट वाक्यें ऐकावया माझे सावध कान.
परकांता पहावया तत्पर नयन.
स्वामी, क्षणभर तुझे ध्यान न करी मन. ॥ २ ॥
कंटाळलों निरंतर फिखुनि वणवण.
मायबाप तूंचि म्हणुनियां आलों शरण.
नारायणविभु, चुकवीं जननमरण;
स्वामी, दावुनियां संतोष, देई त्वचरण. ॥ ३ ॥ ६३.

पद.

दीनजनपालका, रे, । रमानायका, दीनजनपालका, रे. ॥ ध्रु० ॥
भवताप हा साहवेना. सांगू आतां, स्वामी, कवणा ? ।
मायबाप तूं धांवे लौकारि, कारिं आतां करुणा. ॥ १ ॥
बाळक तुझे लडिवाळ; कोप मनीं, स्वामी, न धरीं. ।
अन्याय सर्व सोसुनियां, अति सत्वर तारीं. ॥ २ ॥

नारायणविभु, तुजविण कवणा । जाऊं मी, स्वामी, शरणा ॥ ६४.
करुणापांग पाहुनियां करिं मज रक्षणा. ॥ ३ ॥

पद.

देवा पावें वेगीं मजला. ॥ ध्रु० ॥

तारक तूं मायबाप म्हणोनी शरण आलों तुजला. ॥ १ ॥

संसारिं सुख नाहीसैं कळुनी, ध्यास तुझा धरिला. ॥ २ ॥

नारायणविभु, करुणासागरा, तारीं, हरि, दयाळा. ॥ ३ ॥ ६५.

बोलिला नमुनियां मुनिपायीं, । “तारिं, तारिं मजलांगिं उपायीं.

शाप हा तव अनावर लोकीं । तो हरुनि सदया अवलोकीं. ६६.

गंगा पाप हरी; शशी परिहरी संताप; कल्पद्रुमु

दैव्या दूर करी; तयांहुनि महा हा थोर सत्संगमु.

जाई पाप अपाप, तपहि तसा, दे इच्छिली संपदा,

ऐसा संग घडोनिही तव, मुनी, हे कां मला आपदा, ॥ ६७.

सज्जन संगम तो । तारक बहु गमतो. ॥ ध्रु० ॥

दुस्तर हा भवसिंधु तराया सत्पथ कीं अवलीला.

स्वस्तिकेम करी संसारिं, लावुनियां निज माळा. ६८.

करितां सहजीं सोय तयाची, मोहपिसैं दुरि पळतें;

धरितां बोध तयाचा चित्तीं, कवण मि ऐसें कळतें. ६९.

कामक्रोधमदादिक मत्सर यांचा थारा मोडी,

नामस्मरणीं रति अति होउनि नारायणविभु जोडी.” ७०.

ऐशा गंधर्वबोला परिसुनि मुनि तो तोषला, रोष गेला.

जाल्या शापासि हेलाउनि, मनिं रचिला यत्न संरक्षणाळा.

“गंधर्वा, भर्वसा हा दृढ धरिं हृदयीं, सर्वसाक्षी हरीच्या

चक्रे नाशोनि, पूर्वापारि तनु धरिशी संगतीनें करीच्या. ७१.

पद.

भावे श्रीहार गायें । बरवें० ॥ ध्रु० ॥

आयिक हे तनु मारिं अशाश्वत, । मानसिं प्राधव ध्यायें. ॥ १ ॥
स्वार्थ धरुनि यथार्थचि हा भव । व्यर्थचि मानिसि काये ? ॥ २ ॥
भक्ति करुनि विरक्ति धरीं दृढ, । मुक्तिपदाप्रति जायें. ॥ ३ ॥
संसाराब्धि तरायालागुनि । समजें हाचि उपाये. ॥ ४ ॥
अंतरहित अनंतशय्याप्रति । अंतरसी 'हा! हाय!!' ॥ ५ ॥ ७२.

पद.

रामनाम जप, रे, । सखया. ॥ ध्रु० ॥

दुसरे साधन या युगिं नाहीं, । हेंचि सुलभ तप, रे. ॥ १ ॥
नारायणविभुध्यान करी जो । त्यासि कसें अव रे ? ॥ २ ॥ ७३.

ये रीती मुनि बोलिल्यावरि, तया हुड्ड त्रिकूटाचळीं
जाला खोल सरोवरीं मकर तो; विक्राळ दाढावळी.
तेथें पावुनि वृद्धि तो अनुदिनीं मोठा कठोराकृती,
पाहूनी जलजंतु सर्व पळती राहे स्वतंत्रस्थिती. ७४.

“ऐसे पावुनि शाप भूप आणि तो गंधर्व दोघे कसे
जाले मुक्त ? सविस्तरें मज कथीं.” राजा मुनीला पुसे.

“राहे तो गजराज थोर गहनीं; तो नक्रही जीवनीं;
ते तूं ऐक कथा, नृपा.” म्हणुनियां सांगे तयाला मुनी. ७५.

एकै दिनीं वांछुनियां जळाला । सरोवरातें गजराज आला.
पिपासिताशांति करी, सगोडी । सरोरुहांतें सहजेंचि तोडी. ७६.

असा जंव करी करी परम खेळ नानापरी,
तळीं रिघुनियां बळी वितळतां जळें लौकरी,
तदा मकर पावला, निरखतांच झेंपावला,
बळेंचि दृढ ओढिला, गजबजोनि केला ढिला. ७७.

नयेचि तेथें दृढ गोंविला पती, । करेणु देखोनि असें विलापती.
 भयें पळाल्या बहु दूरि, कां पती, । दुःखेंकरुनि हृदयांत कांपती. ७८.
 सुहृद, आत्त, सखे बरवे तया । त्यजुनि ते पळती गजराजया.
 प्रवळ येउनि जैं विपदा वरी, । तंव तयाप्रति कोणि न सांवरी. ७९.

बऱ्या काळीं बंधूजन सकळही सोय धरिती.

विपर्यासीं, माझा म्हणुनि मग कोणही न वदती.

तशा काळीं काळीरमण हरि पाळील, सखया.

बरें वेळोवेळीं हृदयकमळीं तूं भज तया. ८०.

बोडी बाहेर काढी गज चरण बळें, नक्र त्याला न सोडी.

फोडी हांका, न कांहीं स्मरण, मग तदा आपटी सोंड तोंडीं.

नक्राच्या वक्र दाढा तिखट, बळकटा, पाणियामाजि मोठें

वाटे; यालागि पाहे, बळ बहुत करी, बोडिता होय नेटें. ८१.

परस्परें बोडिति, बैर भाविती, । धरोनियां धैर्य बळासि दाविती,
 बलाढ्य दोवे न कदापि भागती, । स्थिरावती आणि तसेच मागुली. ८२.

ये रीती गज, नक्र ते उभयतां क्रोधें बळें भीडती.

जाले वत्सर ते अनेक शतशा, नाहीं तयांची मिती.

जाला तो द्विरदाधिराज परम क्लेशी, क्षुधा अंतरीं

बाधी, यास्तव रोड दुर्बळ दिसे, संतप्त दुःखज्वरीं. ८३.

हरिविण अजि माझें दुःख हें कोण वारी ?

सदयहृदय भावें चित्तिजे दानवारी.

तारिच सकल नासे पाप जन्मांतरीचें;

म्हणुनि समजलें पै चित्त तेव्हां करीचें. ८४.

हरिनारायणावीण । समयीं रक्षिणार कोण ?

तोचि भक्तपरायण, । भावें जावें तया शरण. ॥ ध्रु० ॥

दैत्यनाथें स्वतनयातें । पीडियेलें शस्त्रघातें.

सिंहरूपें वधुनी त्यातें । रक्षियेलें प्रल्हादातें. ॥ १ ॥

शत्रुभ्राता विभीषण । आला श्रीरामासि शरण;

लंका तयासी देजन । रक्षियेला अभिमान. ॥ २ ॥

द्रौपदीचै वस्त्रहरण । करितां दुष्ट दुःशासन,
देवें वस्त्रें बहु पुरवून । रक्षियेला तांचा मान. ॥ ३ ॥

ध्रुव केवळ बाळक, । भक्ति करितां निष्ठंक,
नारायणविभु तारक । ध्रुवपदीं स्थापी देख. ॥ ४ ॥ ८५.

श्रीकृष्ण जो दैत्यजनासि मारिता, । अनेक भक्तांप्रति होय तारिता,
दुःखें तयांचीं बहुसाल वारिता, । तयाविना ठाव नसेचि कीं रिता. ८६.

तयासि आतां स्मरिजे रमाधवा, । येकाग्रभावे, दृढ, दीनबांधवा.
म्हणोनियां होय गजेंद्र चिंतिता, । तो जन्मकर्माप्रति होय जितिता. ८७.

पद.

श्रीहरि आतां तरि मजवरि दया करी. ॥ ध्रु० ॥

जन्मेजयें बहु घेऊनि वेषासि । नाचतसे श्रम करोनि तुजपाशीं. ॥ १ ॥

पुरवीं सकळ मनोरथ तरी, । वेष घेवों नको म्हणुनि निवारीं. ॥ २ ॥

संसारचक्तीं भ्रमून । नारायणविभु तुज आलों शरण. ॥ ३ ॥ ८८.

अपार दुःखार्णव, खोल वारी, । न पाहवें, गा, मजला, मुरारी.
त्वन्नामनौका मजलागें देई. । तरेन मी सत्वर या उपायीं. ८९.

पद.

जय जय सुखकंदा, सुखकंदा, । परिपालित मुचकुंदा. ॥ ध्रु० ॥

मच्छकच्छपरूपा । मधुमदभंजन, मुनिहृदीपा, ॥ १ ॥

बराहनरहरिनामा, । वामन, बलिमदमनोदामा, ॥ २ ॥

भृगुतनया, विश्रामा, । भूपति, भुविजावर, श्रीरामा, ॥ ३ ॥

कालियमर्दन कृष्णा, । हलधरअनुजा, हारि भवतृष्णा. ॥ ४ ॥

वौद्वकलंकीवेषा, । बुधनुत नारायण, सर्वेशा, ॥ ५ ॥ ९०.

अनंतशयना, हरी, त्वरित धांव, ये लौकरी.

जळीं मज जिवा, हरी, मकर फार कष्टी करी.

अपार दिन मी करी तवचि नाम चित्तीं धरीं,

नमीन तुज, पुष्करींकरुनि पूजितों, उद्धरीं.

९१.

नरहरि, मज पावें, भक्तपाळा, कृपाळा,
 मुरहर, मुनिबंधा, दीनबंधो, दयाळा.
 झडकारि, करुणाब्धे, धांव, रे, धांव आतां.
 भय परिहरि माझें केशवा, श्रीअनंता.

२२

चूर्णिका.

दीनबंधो । पावें, सौख्यसिंधो. ॥ ध्रु० ॥ दीनबंधु, दया-
 निधे, मुनिकिन्नरस्तुत, वीनवाहन, दीन मी मतिहीन तव
 पदि लीन होउनि विनवितो, हरी. ॥ १ ॥

काय करूं ? हा काय व्याकुल. पाय सुसरी खाय. बोद्धित
 जाय सुसरीं. सोय सोडुनि सोइरे बहु भोय पळती. साह्य
 कोण्हि न होय. दुस्तर तोय फार. अपाय जाणुनि, हाय !
 हाय ! ! उपाय न दिसे. मायबाप तूं काय पाहसी ? ॥ २ ॥

राव, राव, मि सावजें बहु घाव करुनी ताव हरिला. पूर्व
 समज अपूर्व गमतो. भर्वसा, सर्वोत्तमा, दढ. पाव सत्वर,
 पावना. तव नाम तारक या वनीं मज. धांव, धांव रमावरा,
 हारि, हाव भाव तुं सर्व जाणसी. ॥ ३ ॥

वीर परि हा धीर न धरे. क्षीरपारावारशयना, पार पाववि,
 सारसाक्षा; थार दे पदसारसीं. दढ सार हेंच. असार हा
 संसार दुर्घट घोर चुकवीं, धीर, शूर, उदार, गुणगंभीरवर,
 नारायणप्रभु. ॥ ४ ॥

२३.

चूर्णिका.

अंबुजोद्धवतात, अंबुजेक्षण, हरे, अंबुजालया, सुखांबुधि
 विहारा; अंबुदप्रभ, दिव्य, तुंबरादिकसेव्य, कंबुकंधर देव
 दंभरहिता; मंदरोद्धरण, हे मंदहसिताब्जमुख, सुंदराकार,
 मुचकुंदबंधा; देवकीतनय, वासुदेवहृदयानंद, देवदेवोत्तमा,
 वेदवेद्या; भक्तपालक, विभो, हरितत्रितापा; नक्तंचरदमन,
 अमितप्रतापा; मीनकेतनजनक, हे मीनरूपा; किन्नरादिक-
 विनुत, हे चित्स्वरूपा.

२४.

वैकुण्ठाधिप, भक्तवत्सल, हरी, लक्ष्मीश, जो तारिता,
तो लक्ष्मीसह घेउनी निजकरीं फांसे असे खेळता.
सारीपाट तवाव वीकरि तदा ऐकोनियां ते ध्वनी.

“माझा भक्त विरक्त कोण ? कवणें केली,” म्हणे, “जांचणी ?” ९५.

ऐसें बोलुनियां हरी मग करीं घेवोनि चक्रायुधा,
जाला तो गरुडाधिरूढ, भजकां संरक्षितो जो सुधा.
शोभे कौस्तुभ, वैजयंती रुळती आपाद माळा गळां.
भूवें चिंतन त्या करील, सकळीं तो धन्य दैवागळा !

९६.

आला जेथ असे गजेंद्र मकरें पायीं मुखें वोढिला.
त्यातें देखुनि दीनबंधु हरि तो ‘ना भो’ असें बोलिला.
“चिंताक्रांत अक्रांत कां करिसि तूं, वत्सा, मनीं कष्टुनी ?
माझे जें ब्रिद, भक्तवत्सल, जनीं तें सत्य मानीं मनीं.”

९७.

दुःखार्त द्विरदाधिराज तंव तो बोभाय दीनस्वरें.
“वेगीं ये, हरि, आपदा हरि.” असें ऐकोनि देवेश्वरें,
आश्वासोनि तयासि, नक्रशिरसा चक्रे द्विखंडा करी
विश्वासोनि पदाब्ज बंदित असे विश्वंभराचें करी.

९८.

चक्रे नक्र विदारिल्यावरि, तदा शक्रादि ज्या सेविती,
ठेवी हात पहात त्यास सदये माथां रमेचा पती.
होतां स्वस्थ करी, करे मग करी पूजा हरीची बरी.

बोले, “धन्य जगांत मान्य तुझिया झालों दधेनें, हरी.”

९९.

पद.

हरि देखोनि हरिख तो वाटला. ॥ ५० ॥

भयवारी दानवारी येऊनि भेटला. ॥ १ ॥

लौकिकाचा संग काचा मग तुटला. ॥ २ ॥

बहु करि स्तुति करी, कंठ दाटला. ॥ ३ ॥

१००.

जाली दया, दुरित तें निरसोनि गेलें.
 येतां शरत्समय जेंवि दिगंतराळें,
 जावोनि अभ्र मग तें, बहु शुभ्र होती,
 दाटे अपार सुखसंभ्रम तेंवि चित्तीं.

१०१.

स्तवुनियां परमेश्वर यापरी । गज तटस्थ उभा दृढ अंतरीं.
 स्मरतसे रत होउनि माधवा, । परमशाश्वतसुखवैभवा.

१०२.

त्यजुनि गजवपूसी जाहला दिव्यदेही.
 विलसति करिं चारी चक्र, अब्जें, गदाही.
 दिसत हरिच ऐसा, कांस पीतांबराची;
 निरुपम, शुभकारी मूर्ति भासे तयाची.

१०३.

पद.

करिवर तो हरिरूपचि भासे. ॥ ध्रु० ॥

चितुनियां हरिचरण निरंतर । जिकुनियां कळिकाळ उभासे. ॥ १ ॥

शंखचक्रधर, दिव्यशरीरी, । सुंदर ज्याची मूर्ति विकासे, ॥ २ ॥

निरुपम अद्भुत कांति जयाची, । शोभतसे पीतांबर कांसे, ॥ ३ ॥ १०४.

मकरहि मग जाला पूर्वगंधर्वरूपी.

नमन करुनि भावें, राग नाना आलापी.

हरि, तवकरचक्रें वक्रता आजि गेली,

परम सुखद ऐशी वेळ संप्राप्त झाली.

१०५.

दाटे दुंदुभिनाद थोर गगनीं, आनंद देवां मनीं,

गंधर्वादिक सिद्ध, किन्नर, मुनी पुष्पीं हरी पूजुनी

स्तोत्रांतें करिती; “जगत्रयगुरो, तूं रक्षिता येकला.

नादेखों तुजवीण अन्य दुसरा, चित्तीं आम्हीं रेखिला.” १०६.

पद.

पावला हरिराज याला, । पतितपावन विरुद हें जयाला. ॥ ध्रु० ॥

पुंडरीकाक्ष जो, कुंडलेश्वरशयन, । चंडविक्रमहि दोर्दंड भारी; ॥ १ ॥

अक्र धरुनी करीं शक्रमांडित करी । वक्ररदनीं महानक्र मारी. ॥ २ ॥

‘ ना भि ना भि’ करी, कां भिसी ? झडकरी । घे करींच्या करीं अभय माझे. ॥ ३ ॥
 साभिमानी महागंभीररव वदत । मद्रूपासमचि हो रूप तूझे. ॥ ४ ॥
 पार न कळेचि, आधार जो या जगीं, । सार वेदांतिंचा ब्रह्मगोळा. ॥ ५ ॥
 तारिता धरुनि अवतार नानाविधा, । आदिनारायणाधिप स्वलीला. १०७.

पद.

श्रीवर तो पाहिला आजि डोळां ॥ ध्रु० ॥
 सुंदर सरसीरुहदललोचन । मंदरोद्धर सांवळा, ॥ १ ॥
 कमनीयाकृति, भूषणमंडित, । वामांकीं कमला, ॥ २ ॥
 नारायणविभु हृदयीं राहुनि । पालन करि सकळां, ॥ ३ ॥ १०८.
 पूर्वी भागवतीं नृपाप्रति शुके जे सांगिजेली भली,
 ते आतां वर विश्वनाथतनयें नारायणें वर्णिली;
 ऐसी हे ‘ करिराजमोक्षण’कथा; जे वाचिती, ऐकती,
 त्यांचे पूर्ण करी मनोरथ सदा संतोषुनी श्रीपती. १०९.

आरती.

जय देव, जय देव, जय, जी गोविंदा,
 भय वारीं, मज तारीं झडकरि, करिवरदा. ॥ ध्रु० ॥
 सारसलोचन, श्रीधर, कस्तुरिकाभाळा,
 मुरहर, मुनिजनवद्या, सुरनरपरिपाळा,
 तारक सकल जनां अवतार तुझा, विमला,
 मारजनक, कमलानन, दाखविं पद कमला. ॥ १ ॥
 मंगलदायक ऐशा देउनि सत्संगा,
 रगविं निजभजनीं दृढ करुणांतरंगा,
 अंगजकोटिनिभंगा, पदनिर्गतगंगा,
 गंगाधरसुहृदा, देवा, श्रीरंगा. ॥ २ ॥
 पारावारसुतावर, सर्वजनाधारा,
 धाराधरनिभश्यामल, सुंदर, सुकुमारा,
 ताराया तव स्तवनीं मति दे, दातारा;
 नारायणविभु, निरुपम, निगमागमसारा. ॥ ३ ॥ ११०.

६. लघुबोध.

(मौनी.)

वत्सा, सांगतों मी ज्ञान. । ऐकें शुद्ध करोनि मन, । कळेळ निजरूप
 निर्गुण. । विराग, भक्ति दृढ धरीं. ॥ १ ॥ अरे, तूं सच्चिदानंदसाक्षी ।
 वस्तुतः असाक्षी. ॥ ४० ॥ उठोनि उषःकाळीं लौकरी । आत्मविचार
 सत्वर करीं. । अँगुण्य नरतनूचें निर्धारिं । सरतां पावसी भवदुःख. ॥ २ ॥
 तनूचा साक्षी सच्चिदन । आत्मा केवळ तूं निर्गुण. । साक्षित्वाची ही
 निजस्वूप । विरे तुझीच तुजमाजी. ॥ ३ ॥ आधीं साक्षित्व दृढ करूं, ।
 मग या अभिमानातें हरूं. । केवळ निर्विकल्प निर्धार । तेंचि स्वरूप तुझें.
 ॥ ४ ॥ नव्हेसि देहेंद्रियादि मन, । नव्हेसि नरनारी तू जाण; । आत्मा
 साक्षी तूं चिद्घन, । जीवही नसशी, शिष्या, तूं. ॥ ५ ॥ त्रयदेहादिक
 पंचकोश । मिथ्या मायिक हें तव दृश्य; । यांचा द्रष्टा तूं अविनाश ।
 प्रत्यगात्मा, कूटस्थ. ॥ ६ ॥ प्रत्यगात्मां जो अहंकार, । टाकोनि तोही जड
 शेजार, । त्यांचा प्रत्यक् तूं निर्धार । प्रत्यगात्मा अतिशुद्ध. ॥ ७ ॥ तुझिया
 सत्तेनें जगत । सत्यासारखें भासत; । तूं तर सत्याचें सत्य । म्हणूनि सद्रूप
 तूंचि. ॥ ८ ॥ कधीं मी आहे कीं नाहीं, । अशा न पडसी संशयीं. ।
 अखंड अससी अवस्थात्रयीं । म्हणूनि सद्रूप तूंचि. ॥ ९ ॥ असत्य देहासि
 निरसितां । आत्मा अविनाशी तत्वता, । सर्वही काळीं निर्बाधता । म्हणूनि
 सद्रूप तूंचि. ॥ १० ॥ तुझिया ज्ञानें ज्ञानमय, । देहेंद्रियादि जडमय, ।
 सर्वही भासती हे चिन्मय । म्हणूनि चिद्रूप तूंचि. ॥ ११ ॥ नसतां
 ज्ञानरूप तूं साचें । देहेंद्रियांत ज्ञान कैचें ? । करिसी भान सर्व जगाचें ।
 म्हणूनि चिद्रूप तूंचि. ॥ १२ ॥ रमणीपुत्रादिक विषय । धनादि तुझ्याचि
 करितां प्रिय; । तुज तूं प्रिय हा निर्विषय, । म्हणूनि आनंदरूप. ॥ १३ ॥
 बाह्यविषयादि खटपट । याचा काळें येतो वीट. । तुझी तुज प्रीति हे
 अवीट, । म्हणूनि आनंद तूंचि. ॥ १४ ॥ केवळ आनंदस्वरूप, । निद्रेमाजी
 तू अरूप, । स्पष्टचि वदसी मी सुखरूप । निजलों होतों निवांत. ॥ १५ ॥
 जागृती आणि स्वप्नांतही । जे जे आनंद विषयेंद्रियां, । ते ते तुझ्याचि लेशें

पाहीं । दिसती सर्वही सुखरूप. ॥ १६ ॥ म्हणसी जागरीं दुःखभान, ।
तो तर बुद्धिधर्म जाण. । बुद्धि निद्रेमाजी लीन । होतां दुःख तुज नसे.
॥ १७ ॥ ऐशीं तुझीं स्वरूपें तीन, । सच्चित्सुख हें एकचि जाण, । परस्परे
नसती भिन्न; । तूंचि अभिन्न एकत्वें. ॥ १८ ॥ सत्ता केवळ ज्ञानरूप, ।
ज्ञानचि सत्ता हें स्वरूप, । आनंद तोहितद्रूप, । सच्चिद्रूप जाण तूं. ॥ १९ ॥
सत्तेहूनि ज्ञान भिन्न । म्हणतां, सत्तेसि जडपण । ज्ञानीं नसतां सत्ता जाण ।
नश्वर ज्ञान होईल तें. ॥ २० ॥ तसेंचि सत्ताज्ञानांहून । सुखही म्हणतां
जरि भिन्न । तरि मग दुःखचि सत्ताज्ञान । स्वरूप नश्वर ठरेल. ॥ २१ ॥
म्हणोनि सुखचि ज्ञानसत्ता; । सत्ताज्ञानचि सुखरूपता; । नसे परस्परे भि-
न्नता । सच्चित्सुखता एकचि तूं. ॥ २२ ॥ ऐसा त्रयरूपीं तूं एक, । ब्र-
ह्मचि सच्चिद्वनसुख देख. । जग हें नामरूपात्मक । मिथ्या विवर्त जाणावा.
॥ २३ ॥ निद्रेमाजी हें जग नाहीं, । तूं तर साक्षी अससी पाहीं. । म्ह-
णोनि विवर्त तुझे ठायीं । जग हें रज्जुसर्पवत्. ॥ २४ ॥ बुद्धिद्वारा प्रपंचभान, ।
जागरस्वप्नीं हें विज्ञान; । बुद्धि नसतां तूं निर्वाण, । निर्विकल्प निज-
ज्ञान. ॥ २५ ॥ जैसा सुयांस लोहचुंबक । चळवूनि अकर्ता तो
देख, । तेसा आत्मा तूंचि एक । अकर्ता चळवूनि बुद्ध्यादि. ॥ २६ ॥
भ्रामक असे अचळ स्थिति. । अपाप सुया त्या चळती । केवळ संनिधान-
प्राप्ती; । श्रम काय भ्रामका? ॥ २७ ॥ तैसा तूंचि सच्चिद्वन, । अलित,
साक्षी, विलक्षण. । जड हे तुझ्या आश्रयेकरून । वर्तती सर्वही देहादि.
॥ २८ ॥ बुद्धीद्रियेचि नानापरी । वर्तती आपुलां व्यापारीं; । तूं तर
साक्षीभूत निर्धारी । अससी जें स्वरूप. ॥ २९ ॥ शरीरवाचामनें-
करून । जें जें निपजे पापपुण्य, । त्यांचा साक्षी, अकर्ता भिन्न. । भोक्ता
तूं कूटस्थ. ॥ ३० ॥ जडवर्गाचें तुजला ज्ञान । म्हणोनि साक्षी हें अभिधान; ।
द्रव्यनिरासीं साक्षीपण । विरे तुझेचि तुजमाजी. ॥ ३१ ॥ दृश्यापेक्षां हें
द्रष्टृत्व, । साक्षीपेक्षां हें साक्षित्व, । दृश्य नसतां मग द्रष्टृत्व । नाम कैचें
तुजलागीं? ॥ ३२ ॥ दृश्य, द्रष्टा आणि दर्शन, । ध्येय, ध्याता, तिसरे
ध्यान, । त्रिपुटीरहित तूं चिद्धन; । त्रिपुटी मिथ्या साधिक हे. ॥ ३३ ॥
माया दृश्यचि जेथें नाहीं, । कैचें साक्षी मग नामही? । केवळ निर्विकल्प

अक्षयी । पूर्ण ब्रह्मचि तूं जाण. ॥ ३४ ॥ ज्ञानाज्ञानातीत ज्ञान, । जाणीवनेणीव
 रहित जाण; । स्वरूपज्ञप्तिमात्र चिद्वन । भूमानंदचि केवळ तूं. ॥ ३५ ॥ ऐसें
 तुझे स्वरूप जाण । कथिलें, शिष्या, हें निर्गुण. । तदाकारें बुद्धि, मन ।
 करुनि राहें सर्वदा. ॥ ३६ ॥ सदा एकांतीं रहिवास, । विषयवत् विषयमुक्ताचा
 त्रास, । करुनि कामक्रोधनाश । स्वरूपीं वृत्ति स्थिर करीं. ॥ ३७ ॥ ज्या
 ज्या विषयीं मन हें धावे, । त्या त्या साक्षित्वें निरसावें; । मग तें निवांत
 स्थिरावें । अभ्यासाचें बळ होतां. ॥ ३८ ॥ टाकोनि दृश्याचें चितन, ।
 स्वरूपीं स्थिर करोनि मन, । निर्वातींचा दीप जाण । तैसा निवांत राहें तूं.
 ॥ ३९ ॥ उठोनि विरमे पूर्ववृत्ति, । जोंवारि अन्य न उठे चित्तीं । मध्ये
 निवांत सहजस्थिति, । निर्विकल्प, शिष्या, तूं. ॥ ४० ॥ रात्रंदिवस क्षणानें क्षण ।
 कारजे वृत्तीरहित मन. । दृढतर स्वरूपीं निमग्न । निर्विकल्प असावें.
 ॥ ४१ ॥ अनंतब्रह्मांडांखालती । अनंतब्रह्मांडांवरती । तूंच शिष्या ब्रह्म-
 मूर्ति । व्यापक सर्वही दशदिशा. ॥ ४२ ॥ शिष्या निराकार तूं जाण ।
 व्यापक भरलासि परिपूर्ण; । तुजवांचोनि रितें स्थान । नसे अणुमात्र
 जर्गी. ॥ ४३ ॥ सागरीं जळ, गारेसीं जळ, । आंत बाहेर तें केवळ; ।
 तैसें ब्रह्मचि तूं निर्मळ, । शिष्या, जगांतरीं पूर्ण. ॥ ४४ ॥ ऐसा वृत्तीचा
 अभ्यास । कारितां नित्य हा निदिध्यास, । मन हें पावून ब्रह्मसुखास ।
 होईल परमानंदरूप. ॥ ४५ ॥ परमात्मा तोच कळतां, । सर्वही देहाभि-
 मान गळतां, । जिकडे जाईल मन तत्वतां । तिकडे समाधि अद्वैत. ॥ ४६ ॥
 अखंड ब्रह्माकार मन । केवळ परमानंदधन; । करोनि स्वानंदीं निमग्न ।
 निवांत राहें निजरूपीं. ॥ ४७ ॥ मिथ्या औपाधिक संबंध; । जीवेश्वरांसि
 कैचा भेद? । मी, तूं इत्यादि संवाद; । द्वैत कैचें अद्वैतीं? ॥ ४८ ॥
 मिथ्या बंध आणि मुक्ति । विद्या, अविद्या, माया, शक्ति; । अंतःकरणीं या
 वसती । सत्वासत्येंकरून. ॥ ४९ ॥ अविद्यावृत्तीनें बंधत्व, । विद्यावृत्तीनें
 साक्षित्व, । शुद्धसत्वीं हें मुक्तत्व, । परि हें नसेचि निजरूपीं. ॥ ५० ॥
 बंधमुक्तीसि कारण, । शिष्या, मनचि; तूं हें जाण. । विद्याविद्येचें उत्थान ।
 काळें मनांत होतसे. ॥ ५१ ॥ विद्याअविद्यामायावृत्ति । एकाचि द्रवरूपें
 भासती; । विवेक करितां निमोनि जाती । परमानंदस्वरूपीं. ॥ ५२ ॥

बाधित वृत्त्या देहाभिमान । करोनि प्रारब्धा आधीन, । सांडोनि कुवासना,
 हें मन । परमानंदीं लावावें. ॥ ५३ ॥ पावोनी स्वानंद सुखास, । हरि-
 गुरुभजनीं उल्हास; । श्रवण, मनन, निदिध्यास । केला करिजे हाचि
 पुन्हा. ॥ ५४ ॥ सद्गुरुगुनाथाचा दास । मौनी सांगतसे तुज खास, ।
 टाकुनि देहबुद्धीचा ध्यास । स्वरूपीं राहें सुस्थिर. ॥ अरे, तूं सच्चिदानंद-
 साक्षी, । वस्तुतः असाक्षी. ॥ ५५ ॥ इति श्रीमत्परमहंसपरिव्राजकाचार्य-
 अद्वैतसच्चिदानंदेंद्रसरस्वतीश्रीरघुनाथाचार्यकिंकरमौनीविरचितो लघुबोधः

७. सौंदर्यलहरी.

(ललितानंद).

- नत्वा गुरुं गणपतिं, स्मृत्वांतस्त्रिपुरां परां
 'सौंदर्यलहरी' स्तोत्रव्याख्यां कुर्वे यथाधिया. १.
- नमुनि सद्गुरु, देव गजानना, । हृदयिं चितुनियां नगजानना,
 'लहरिसुंदर' नामक हे टिका । कथिन शंकरउक्ति, मन्हाटिका. २.
- ज्याचा कीं डमरूनिनादजनितें व्याकर्णसूत्रें भलीं
 शेषालागिं चतुदर्श प्रियकरें शंभूकृपे लाभलीं,
 त्याचा जो अवतार, शंकर गुरु प्रख्यात भूमंडळीं
 तद्वक्त्राब्जगिरा दुरंतविदुषां तज्ज्ञान आखंडली. ३.
- नाना शास्त्रकलाकलापकुशलां व्याकर्णनैब्यायिकां
 दुर्गम्यार्थ रहस्य हें; स्फुट नसे वेदांतमीमांसकां;
 ज्योतिःशास्त्रविदांसि लेश न कळे; कोण्हासही नाकळे;
 हें तों आगमगुह्य बाळक म्हणे, मातें कसें पै कळे? ४.
- 'नाविष्णुः पृथिवीपतिः' शुभमती हे बोलती भारती,
 ज्याची पुण्यगती अलौकिक रिती विख्यात या भारतीं,

श्रीमद्रायकवाडवंशवसती या गुर्जरीं शाश्वती
आज्ञा शक्तिवती ममकृति फतेसिंहाख्यराजन्वती.

९.

आतां वंदुनि संत, सज्जन, महा श्रोते, द्विजां, पंडितां,
प्रार्थी बाळक बोबडे शुभमती, वाणी नसो खंडिता.

घावें, हो, अभयाशिषा शुभमनें; संपूर्ण टीका घडे;
वाग्देवी वदनांबुर्जी वसुनियां गूढार्थ हा सांपडे.

६.

गीर्वाणपद्यरचना सहजें निगूढा, । ते प्राकृते समपदीं न घडेचि रूढा;
त्यामाजि शंकरगिरा गहना विशेषीं, । यालागिं दोष न दिजे पदार्थशेषीं. ७.

शिवाला शक्त्यैक्यें सकळ विभुताशक्ति उघडे;
नसे शक्ती तेव्हां किमपि करणें कार्य न घडे;
असी तूं आराध्या विधिहरिहरेंद्रां भगवती;
प्रणम्या स्तोत्रां ते अकृतसुकृता कोठुनि गती ?

१.

तुझ्या पादाब्जींचा नमुनि लघु रेणू धरि विधी;
तयाचां सामर्थ्यें रचित भुवनें तो निरवधी;
हरी पाळी त्यांतें दशशताशिरीं तो अहि धरी,
हरक्रोधवेशें भुवनभसितोडूलन करी.

२.

अविद्यांचा अंतःकरणतमसूर्योदय करी;
जडला चैतन्यीं ग्रथितमकरंदसुतिझरी;
दरिद्राला चिंतामणिगुण; भवाब्धी बुडतयां
वराहाची दंष्ट्रा मुरहरिणि उद्धारिणि तयां.

३.

विना तूं सर्वांचा अभयवर हस्तीं विलसती;
न होसी तूं तैसी अभयवरहस्ती भगवती.

भयातें टाळाया, अभिलषित बांछाधिकफळा,
शरण्ये, लोकांतें तव चरणिं हे अद्भुत कळा.

४.

तुला ध्यातां विष्णु, प्रणतजनसौभाग्यजननी,
स्वयें नारी जाला, मुमुक्षु, शिवचित्तासि हरनी.

- तसा वंदी भावें मदन अतनुवें तव पदा,
मुनींचां हृत्पद्मीं रिघुनि करि मोहाकुळ तदा. ५.
- धनू तें पुष्पांचें, भ्रमर सित, पंचेषु विलसे,
वसंतें सामंतें, मलयपवनाचा रथ दिसे;
तथापि, श्रीमाता, अनुपमकृपापांग मदना
तुझा जाला, तेणें त्रिभुवनजयी; सौख्यसदना. ६.
- रणत्कारे कांची, करिणिशिशुकुंभ स्तनतटी,
कटी सिंहा ऐसी, शशिमुखि, शरच्चंद्र मुगुटीं;
धनुर्बाणें, पाशांकुश धरुनि हस्ताब्जनिकरीं
पुढें राहो माझ्या त्रिपुरहरपुंसी शुभकरी. ७.
- सुधासिंधूमध्ये सुरतरुवनीं वेष्टित मही
मणिद्वीपीं शोभा उपविपिनिं चितामणिगृहीं
शेवाकारीं मंचीं परशिवपलंगीं, सुखकरी,
तुला धन्य ध्याती, अनुपमचिदानंदलहरी ! ८.
- मही मूळाधारीं, उदक मणिपूरीं, हुतवहें
स्थिति स्वाधिष्ठानीं, हृदि पवन, आकाश वारि हें;
मना भ्रूमध्यस्था, कमळपथ भेदूनि अससी,
सहस्रारांभोजीं विजनिं पतिसंगें विहरसी. ९.
- सुधाधारासारें चरणकमलांतर्निगलितें
शिरीरा सिंचोनी, उतरसि पुन्हा षट्कमळ तें.
स्वभूमीतें येसी भुजगतनुसाम्यें त्रिवलयें
स्वरूपें तूं निद्रा करिसि कुळकुंडीं, जननिये. १०.
- शिवा ऊर्ध्व चारी, शिवयुवति पंचाध, विमळे,
प्रभिन्ने शंभूचां नवप्रकृतिमूळात्मकदळे,
त्रिचत्वारिंशाक्षें वसुदळ पुढें तद्विगुणितें
त्रिवृत्तें भूगेहजन्यनवहिप्पूर्णा चरण ते. ११.

- तुझ्या सौंदर्याची, जननि, उपमा या त्रिभुवनीं
 कवींद्रां ब्रह्मेन्द्रां अवचनिय, पै कल्पित मनीं.
 पहाया सोत्कंठा सुरवधु मनीं इच्छिति, भवीं
 तपाला दुःप्राप्या अससि, शिवसायुज्यपदवी. १२.
- नराला वृद्धत्वे नयनिं न दिसे, इंद्रिय जडे.
 कृपापांगीं, अंबे, अवचट तुझ्या तो जरि पडे,
 स्मराभासें त्याला युवति शत धांवोनि धरिती,
 सुटे वेणी, नग्न, प्रकट कुचकांचीहि गळती. १३.
- धरे षट्पंचाशत्, द्वय अधिक पन्नास उदकीं,
 द्विषष्टी अग्नीचे, पवनकर चौपन्न वरि कीं,
 नभीं छत्तीसद्वे, भृकुटिगत चौसष्ट बरवे
 मयूख; श्री, त्यांचे उपरि तव पादाब्ज मिरवे. १४.
- शरच्चंद्राभासा, हिमकरजटाजूटनिकरा,
 वराभीती चिन्हें, स्फटिकगुटिकापुस्तकधरा,
 अशा ध्यानें कोणही, जननि, तुज येकेहि दिवसीं
 न वंदी; त्यालागीं मधुर कविता होइल कसी ? १५.
- कवींद्रांचे चित्तीं, कमळवानिं बालार्कसदृशा,
 दुजे ध्याती कोणही अरुणकिरणा रम्य सुदृशा,
 तयाला वाग्देवीचपळतरशृंगारलहरी
 मुखाब्जीं सत्काव्यें प्रकटति बुधां रंजनकरीं. १६.
- जनित्र्या वाणीचां शशिमणिशरच्चंद्रविमळा,
 वशिन्याद्या शक्तींसह, जननि, जो ध्यात तुजला,
 करी सत्काव्यें तो मधुमधुर पद्यें नवरसें,
 प्रसादे वाग्देवीवदनकमळामोदसुरसें, १७.
- तुझी देहच्छाया तरुणरविसाहस्रकिरणा
 महीआकाशांतीं खचित निरखी जो द्युतिगुणा,
 स्त्रिया वश्या त्याला बहू हरिणसंत्रस्तनयना,
 सहोर्वश्या वश्या, किति किति न गीर्वाणललना ? १८.

मुखाकारीं बिंदू, करुनि कुच ते बिंदुयुगळा,
हकारार्थे ध्यातो, भगवति, तुझी मन्मथकळा,
त्वरेनें संमोहें युवति वश त्यालागिं सुभगा;

त्रिलोकीलाही तो भ्रमवि रविचन्द्रस्तनयुगा.

१९.

झरे अंगांगींचे स्रवति किरणें अमृतरसें;

तुला ध्यातां चित्तीं, हिमकरशिळाकांतिसदृशे,
क्षणे तो सर्पांचें विष उतरि, जैसा गरुड कीं;

ज्वरार्ताला दृष्टी सुखकारि सुधाधारच निक्की.

२०.

जशी विद्युल्लेखा रविशशिशिखीं साम्य विलसे,

षडधाराहूनी दशशतदळीं जाऊनि वसे;

कळा ते कामाख्या बहुलतर तेजात्मक मुनी

पहाति स्वानंदें स्वमतिपरमाल्हादजननी.

२१.

‘भवानी ! दासातें वितर, करुणे, त्वत्पद मला,’

असी वांछा स्तोत्रीं धरुनि हृदयीं ध्यात तुजला;

तयाला तें देसी निजपद, भवानीत्व सदया,

मुकुंदब्रह्मेन्द्रास्फुटमुकुटिं आरातिंक जया.

२२.

शिवाच्या वामांगा हरुनि हृदयीं तृप्ति न दिसे,

दुजा अर्धांगाचें परिहरण इच्छा मनिं वसे;

तथा, श्री, त्वद्रूपी प्रकटअरुणाभा त्रिनयना,

स्तनाढ्ये आनम्रा शशिशकलउत्तंसितघना.

२३

सज्जी ब्रह्मा, पाळी हारि, सकळ रुद्र क्षय करी,

तिरस्कारें त्यांचे स्वतनु लपवी ईश्वर बरी;

गुणातीतें तेव्हां गुणजनन पै रक्षुनि शिवें,

तव भ्रमंगाज्ञे विलसत यथापूर्वचि नवें.

२४.

तुझे पादांभोजीं विधिविहित जो पूजन करी,

तिन्ही देवां पूजा सहज घडली यास्तव बरी;

सदा ते त्वत्पादोद्वहनमणिपीठोज्वलतटीं

रहाती साजिब्ये नतमुकुटबद्धांजलिपुटीं.

२५.

- विधी पावे मृत्यू, मधुरिपु विरामासि, पुढती
 विनाशातें पावे यम, धनपती आणि निर्ऋती
 स्वनेत्रा माहेंद्री उघडुनि पुनर्मिलन करी,
 महासंहारीं या तव पति लसे ब्रह्मशिखरीं. २६.
- मुखें बोळूं तो तो जप; नियममुद्रा करचळें;
 प्रदक्षीणा भूमिक्रमण, हवनीं भोजन वळें;
 निजा ते साष्टांगप्रणति तुज आत्मार्पणमती;
 पुजेचे पर्यायप्रकर सहजें हे विलसती. २७.
- यथेच्छा श्री दीनाप्रति अनुदिनीं जीं वितरिती,
 सुगंधें, सौंदर्यें कुसुमनिकरां तुच्छ करिती,
 असीं पादांभोजें, सुरतरुसमूहात्मसुखदे,
 बुडो तेथें जीवभ्रमर मम षष्ठेंद्रियपदें. २८.
- जरामृत्युत्रासें सुरवर सुधापान करिती,
 तथापी पीयूषा पिउनि विधिइंद्रादि मरती,
 विष क्रूर ग्रासी शिव परम हाळाहळसिमा
 न सामर्थ्यें त्याचे; जननि, तव सौभाग्यमहिमा. २९.
- किरीट ब्रह्म्याचा चुकवुनि पुढें विष्णुमुगुटा
 कठोरा उल्लंघीं, अडखळसि देवेंद्रमुगुटा;
 प्रणामातें व्यावें शिव निकट आले “ झडकरी
 चलावें सामोरां ” वदति वचनें सेवक वरीं. ३०.
- सुतंत्रीं चौसष्टीं रचुनि भुवनीं सिद्धि सकळा,
 न येकेकें सिद्धी म्हणवुनि हटें शंभु उगला;
 पुन्हा त्वत्प्रीतीनें सकळपुरुषार्थप्रद जनां
 स्वतंत्र, श्री, तूजें क्षिति अवतरे सिद्धिघटना. ३१.
- हकाराद्या विद्या परम अनवद्या त्रिजगतीं,
 ‘शिवः शक्तिः कामः क्षिति’ म्हणुनि मंत्राक्षरगतीं;
 त्रिकूटांतीं, माये, सकळजगदुत्पत्ति मिरवे,
 तियेतें हल्लेखा भजति तव देहाकृति, शिवे. ३२.

त्रिबर्जें कामादि प्रथम, पुढती पंचदशिका,
महामंत्रें ध्याती निरवधि महाभोगरसिका,
जपी माळा चिंतामणिरचित आक्षांत जनिते,
शिवाग्नीचे ठायीं हवन करिती गोघृतशर्ते. ३३.

स्वदेहें तूं शंभू, रविशशिकुचालंकृतवती,
तशा साभिप्रायें शिव वदत मीं शक्ति निगुती.
पवित्रे, तूं तस्मात्परशिवपराशक्ति अससी,
महायोगानंदें उभयतनुसाम्यें विलससी. ३४.

मनाकाश स्वांगें अससि पवनाग्नीजळमही;
तुझ्या ठायीं याचा उघड परिणाम, क्रमणही;
स्वकीया रूपाचें सदन परिणाम स्थिरचरीं,
चिदानंदाकारें धारीसि, शिवकांते, शुभकरी. ३५.

तुझ्या आज्ञाचर्त्रीं रविशशिप्रभाही, शशि(सु)खी;
शिवा वंदूं तेथें तुजसहित, मंदस्मितमुखी.
असें ध्यातां भक्ती रविशशिहुताशात्मविमळा,
निरालोक्या लोकां अससि भुवनीं तैजसकळा. ३६.

विशुद्धीं त्वच्चर्त्रीं स्फटिकसदृशा व्योमजनका
नमूं शंभू तेथें तव सह समानव्यसनिका.
शशीतुल्या रश्मीं उभयतनुसंभावित जनीं
विधूतांतर्मोहा समुदितचकोरीव भुवनीं. ३७.

प्रबोधाचें पंकरुह हृदयें सौरभ्य विलसे,
भजों हंसद्वंद्वे मिथुन मुनिद्वंद्वोचर असे;
जयालापें अष्टादशगुणितविद्यावितरणी
गुणप्राप्ती दोषां त्यज्जुनि जळ वे दुग्ध वरुनी. ३८.

स्फुरे नानारत्नाभरणि धनु माहेंद्रचि जसें;
जयाचे शक्तीनें द्रुत हरति मोहांधतमसें;
दशार्णाब्जस्था त्या नमुनि जलदश्यामतनुला,
सुधा सिंची जो कीं जन सकळ काळाग्नि पडिला. ३९.

- तुझे स्वाधिष्ठानीं शुचि कमळें संवर्त विलसे;
तया संवर्तार्ते स्तवुं सुसमया भक्तिसुरसें;
जयाचे क्रीडाग्री सकळ भुवनें शीघ्र जळती,
दयार्द्रा दृष्टीनें निवविसि जनां, शीतळवती. ४०.
- तवाधारीं शंभू तुजसहित लास्यार्थ विनटे,
नभू त्याला प्रीती, नवरसमहातांडवनटे.
उभाभ्यामेताभ्यामुभयविधिमुद्दिश्य दयया
सनाथाम्यां जज्ञे जनकजननीमज्जगदिदम्.
किरीटीं माणिक्योज्ज्वळ तपन बारा झळकती,
जयाचे छायेचां स्फुट शशिकळा पै मिरवती.
सर्वा जो तद्द्व्यानें उदित भुवनीं कौतुक जनां,
सुरेंद्राचें कीं हें धनु म्हणति संबद्धधिषणा. ४१.
- हरू माझ्या मोहा लघु तुळुनि इंदीवरवना,
सुगंधें सुस्निग्धें तव कवरिभारो भति घना;
सुगंधप्राप्तीला सहज सुरवृक्षादिकुसुमै
स्वयें येती स्पर्शास्तव कवरिभारीं तव, उमे. ४२.
- करू मत्कल्याणा मुखकमलसौंदर्यलहरी,
प्रवाह स्रोतांचा सम सरळ सीमंतशिखरीं.
स्फुरे जो सिंदूर प्रबळकवरीभारतिमिरीं
जसे बालार्काचे किरण निगडीबद्ध चिकुरीं.
स्वभावे जी वक्रा, भ्रमरसम केशावळि दिसे,
रुळे वक्रांभोजीं, ललित तव वक्त्रेंदु विलसे.
हैसे अन्योन्यातें रदजनितकिंजल्कसमता
सुगंधें त्या मत्तभ्रमर शिवचक्षू निजहिता
लळाटीं लावण्य स्फुरत सम चंद्रार्ध भुवनीं,
दुजा तो अर्धेंदू, उभय उफराटें मिळवुनी,
सुधालेपें खंडद्वय करुनि एकत्र जडला,
जसा दैदीप्यश्री सकळ शशि राके उगवला. ४३.
- ४४.
- ४५.
- ४६.

भ्रूवाभंगें भंगे भुवनभय तें भ्रूस्रमधनू,
चिला तो नेत्रांचा भ्रमरकुळपंक्तीसम तनू.
करें दक्षेडूनी इतर करिं घ्याया धरि मनीं,
न लाहे मध्यांत स्वमुषिस प्रकोष्ठीं कवळुनी.

४७.

दिनाचा कर्ता तो दिनकर तुझा नेत्र उजवा,
निशी डाव्या नेत्रीं समुदय करी चंद्र वरवा,
तृतीया दृष्टीनें लघु करुनि हेमांबुजरुची
धरी संध्याकाळीं दिवसनिशिसंधी शुभ शुची.

४८.

विशाळा, कल्याणी, विलसति अयोध्याकुवल्या,
कृपाधारा धारा नगारि, मथुरा भोगनिलया;
अवंती मध्यस्था बहुनगारि विस्तारजयनी
तुझी त्या त्या नामीं विहरत असे कीर्ति, जननी.

४९.

कवींचा संदर्भ स्फुट सुमनगुच्छद्वय बरे,
कटाक्षें कर्णातीं भ्रमरतनुवद्भासति खरें;
न सोडी त्वदृष्टी नव नव रसां लुब्ध म्हणुनी,
वृथा ईर्ष्या वाहे शिव नयन आरक्त करुनी.

५०.

शिवाला शृंगारें मुदित, इतरां क्रूरवदना,
सरोषा गंगेसीं, शिवचारितभाश्चर्यरचना;
बिहाली सर्पाला कमळवनशोभाविजयिनी;
सहासा दृष्टीतें सखिजनिं दयाद्रैकनयनीं.

५१.

कटाक्षें कर्णांताक्रम गरुडपक्षद्युतिगुणें
शिवाचा चित्तैक्या चळण करिती चंचळपणें.
लसनेत्रोपाते हिमगिरिकुलोत्तंसकालिके,
तुझ्या कर्णाकृष्टें स्मरशरविलासां करि निकें.

५२.

त्रिवर्णीतें केलें त्रिनयन(सु)नीलांजनकळे,
द्विजादी हे जाती, गिरिशरमणी, चित्तविमळे,
त्रिदेवां कल्पांतीं पुनरपि समुत्पन्न करिसी,
रजःसत्त्वोत्पत्ती तमगुणविहारस्थिति तसी.

५३.

कराया पुण्यात्मा मज, शिवपराधीनमनसे,
त्रिनेत्रीं सत्कांती अरुण, धवल, श्याम विलसे.

नदस्वामी शोणाधिप, सुरधुनी, सूर्यतनया

त्रितीर्थाचीं स्नाने करविसि परब्रह्मनिलया.

९४.

तुझ्या कानीं चाडी नयन करिती मीनविकृती,

भयें त्या मासोळ्या निशिदिनिं जळामाजि बुडती.

दिनांतीं बद्ध श्री स्वदशपुटकीं नीळ कमळें

उषःकाळीं सोडी प्रविशति पुन्हा शर्वारिबळें.

९५.

निमेषोन्मेषानें प्रळयउदय, श्री, त्रिभुवना,

असें कोण्ही साधू वदति, गिरिजे, सत्यवचना.

निमेषें पैं होतो सकलभुवनध्वंस सहजें

म्हणोनी त्या रक्षा करिसि अनिमेषेंचि, गिरिजे.

९६.

सुदीर्घा दृष्टीनें लवु करुनि नीलांबुजल्लवी,

दयाद्रें, त्या दृष्टी झडकारि दवार्तासि निववीं.

तयानें मी धन्य क्षिति; वरि नये हानि तुजला;

वनीं, गेहीं जैसा हिमकिरण साम्यें उगवला.

९७.

सुरम्यें कर्णाग्रें, गिरिवरसुते, वक्र दिसती,

धनुष्यें कामाचीं, कवतुक न कोण्हासि करिती ?

दशापांगें सांग श्रवणपथ उल्लंघित असे;

शिवाचा लक्षातें कुसुमशरसंधान विलसे.

५८.

प्रभा गल्लीं तेथें प्रतिफळित तांटकयुगळें,

चतुश्चक्रीं वक्त्रीं मदनरथ मानूं मतिबळें;

शिवे, चक्रे दोन्ही रविशशि, महीचा रथ लसे,

महायोद्धा भार प्रमथपतिंसीं स्पर्धत असे.

९९.

महावाग्देवीचां सुरसरससूक्तें नवरसां

करीसि पानातें श्रवणचषकीं स्वादु सुरसा.

चमत्कारश्लाघ्यें धुनित शिरसा कुंडलगणीं

झणत्कारें तारें प्रतिवचन आश्चर्य करणी.

६०.

- तुझा नासावंश, ध्वज हिमगिरीचा सबळ कों,
फळप्राप्ती आम्हां अभिलषित योग्या करु निक्की.
जयाश्वासें मुक्तामणि शिशिरतेनें निपजती,
बहिर्वृद्धि श्रीनें तव अधारें मुक्तामणि, सती. ६१.
- स्वभावे आरक्ता, जननि, तव दंतालि विलसे,
वदावे साम्यत्वा तरि लघुगुणी विद्रुम दिसे;
लसद्वालाकांची शुति, अरुणिमा कोठुनि तया ?
नसे लज्जा कोणहा अधारिं तुळितां विद्रुम जया ? ६२.
- स्मितास्यें चंद्राभें लसितमुखज्योत्स्नामृत पितां
चकोरांला जाली अतिमधुरते चंचुजडता;
म्हणौनि चंद्राचे अमृतकिरणां आम्लरुचिनें
पिती स्वच्छंदें ते निशिसमयीं कांजीकमतिनें. ६३.
- श्रमार्ता, तूं माता, पतिगुणकथा नित्य कथितां,
जपापुष्पा ऐशी, जननि, तव जिह्वा निरखितां
जिये अग्रीं वाणी स्फटिकसदृशा बैसुनि बरी
तनू माणिक्याची स्फुरत परिणामीं शुति धरी. ६४.
- रणीं दैत्यां सर्वां जिणुनि त्यजिती टोपकवचें,
श्रमार्ता, सूर्यास्तीं त्रिपुरहरनिर्माल्य न रुचे;
विधीद्रोपेंद्रादी हलुचि शशिकर्पूरधवळें,
प्रसादातें घेती, जननि, तव तांबूलशकळें. ६५.
- स्ववीणा वाग्देवी धरुनि शिवमाहात्म्य कथितां,
महागानारंभीं, जननि, तव वक्रांबुजगता
निघे वाणी सप्तस्वरमधुर, तैं लजितवती
स्वयें वीणा झांकी निजवसानिं वाणी भगवती. ६६.
- भुजाश्लेषीं ग्रीवा तव, गिरिसुते, कंटकवती
शिवालागीं भासे मुखकमळनालाकृतिमती.
स्वयें गौरा कालागरुबहलपंकानुकळिका
मृणालाली जैसी विलसत गळां हारलतिका. ६७.

त्रिरेखा कंठीचां, मधुरतरगानैकानिपुणे,
 विवाहीं श्रीशंभुप्रथितकरबंधत्रयगुणें,
 प्रबंधें सद्गीतें उठति शुभ सप्त स्वर, उमे,
 त्रयग्रामें सप्तस्थितिउदितमूर्च्छा अनुगमे.

६८.

मृणाली कंजाची, मृदुतर तशा श्रीभुजलता;
 तिन्ही, चाऱ्ही वक्त्रीं स्तवि विधि शिरच्छेद घडतां,
 नखें रुद्र छेदी प्रथम शिर, तें येकचि शिरीं
 करें रक्षा केळीं, चडूं शिरिंहि तैसे कर धरी.

६९

नखज्योत्स्नाकंजा लघुतर गणी हास्य करुनी,
 कराव्जाची शोभा; स्तवन करूं कैसी स्ववदनी ?
 कदाचित् येकांशें कमळें उपमा, तेहि विकळा,
 पारि क्रीडे लक्ष्मीचरणतळलाक्षारुण दळां.

७०.

पिती येके काळीं स्तन गणपति, स्कंद बरवे,
 हरू तें मखेदा स्रवत मुखें जें दुग्ध मिरवे.
 पहातां जो शंके गजमुख उरीं कुंभरचना,
 स्वकुंभस्पर्शानें करि जननिला हास्यवदना.

७१.

तुझे वक्षोज, श्री, अमृतरसमाणिक्यघट ते,
 मनीं माझ्या आंती किमपि न वसे, हो गिरिसुते;
 म्हणौनि तत्पाना करिति वधुसंसर्ग त्यजुनी
 कुमारत्वे अद्यावधि गणपति, स्कंद, जननी.

७२.

गजाचे कुंभांतर्गतजनित मुक्ताफळमणी,
 समारंभें हारावलिप्रथित सूत्रें शुभगुणीं,
 कुचीं शोभे त्यांची द्युति, अधरविंबीं प्रसरली,
 जसी शंभोकीर्ती त्रिभुवनि विचित्रा मिरवली.

७३.

तुझ्या स्तन्यें, धन्ये, हृदयिंहुनि दुग्धांबुधि, शिवे,
 वहातो त्या पोटीं अमृतरस वाग्देवि मिरवे;
 कृपेन तत्पान द्रविडशिशुलागीं करविसी,
 कविप्रौढांमध्यें नवरसिक काव्यें वितारिसी.

७४.

हरक्रोधज्वाळाज्वळित मदनें त्रास धरुनी

सरा नाभीमध्ये पतन करि दाहार्तिशमनीं,
उठे त्या धूमाची सरळ लतिका तेथुनि, शिवे,
तियेते रोमाली जन वदति जाणोनि बरवे.

७५.

जशी कालिंदीची कुशतरतरंगाकृति दिसे,
अनोपम्या, अंबे, तव कुचतटीमध्य विलसे.
सुघर्षे अन्योन्ये कुचकलशेची अंतरचरी
तनू आकाशाची प्रविशत दिसे नाभिकुहरीं.

७६.

स्फुरे वल्ली रोमावलि, तव कुचारंभक फळे,
अळे कामाग्नीचे, सुरतटिनिआवर्त, विमळे,
रतीचां लीलेचें सदन अथवा नाभि, गिरिजे,
शिवाचे सिद्धीचें विवर नयनानंद सहजे.

७७.

स्वभावे जे सूक्ष्मा स्तनतटभराक्रांत नमली,
म्हणोनी नाभीचां त्रिवळि उदरामाजि शिरली.
सखे, ऐसें भासे तटिनितट तेथें तरु जसा,
चिरस्थायी तैसी कटि कुशल राहो, ध्रुव तसा

७८.

स्तनाचां घर्मानें तटघटित चोळीहि तुटते,
तथा बाहूघर्षे ललित करिती हेमघट ते;
तयांला रक्षाया कटिअवनकार्या समजुनी
स्मरे केले बंध त्रिवळिलतिका रज्जु म्हणुनी.

७९.

नितंबस्थूलत्वे, गिरिवरसुते, झांकिसि धरा,
महिचां विस्तारा लघु करुनि हा निश्चय खरा.
नितंबीं यासाठीं सकळ भुवनां साम्य गुरुता,
तयाचां प्रादेशीं लपविशि लघुत्वा स्वललिता.

८०.

गजाची शृंङा, कीं कनककदळी, दोन उपमा
स्फुरे जंघायुग्मीं पारि उभयही तुच्छमहिमा.
सतीधर्मे शंभुप्रणति करितां वृत्त, कठिणें
फळे आलीं जानू विबुधरारिकुंभद्वयगुणें.

८१.

- मृडाला जिंकाया द्विगुण शर केले, गिरिसुते,
तुझ्या दो जंवांचे तरकसभरी काम पुरते.
जया अग्रीं शोभा दशहि शर पादांगुळिपणें,
नखाग्रें तीं भल्ल सुरमुकुटसंवर्धितगुणें. ८१.
- सदा वाहे ज्यांतें निगम शिरसा भूषणविधी,
तुझीं तीं पादाब्जें मम शिरिं समर्पी, सदयधी.
जया अर्धे गंगा पशुपतिजटाजूट विलसे,
किरीटीं विष्णूचां द्युति अरुणरत्नांकित दिसे. ८२.
- ‘ नमो ’ बोलों वाचे नयनसुखकारी पदयुगा
तुझ्या, लक्षारंगें अनवरतरंगीत सुभगा;
अशोका वृक्षांचें वनहनन इच्छी शिव मनीं
अती ईर्षावेशें मृदुपण गुणेच्छा म्हणवुनी. ८३.
- विनोदें सापत्नी स्मरत शिवतो क्रोध तुजला,
नमी तेव्हां भाळीं चरणयुगळें ताडिती भला,
स्मरोनि पूर्वींचे निजदहनवैरासि बरवें
तुळाकोटिकाणें स्मरकिलकिलीनूपुरखें. ८४.
- हिवामध्ये जातां हिमगिरिगुहाकांत विमळा
निशी निद्राभागीं उपसि अपराण्हीं समकळा;
लघू कंजें लक्ष्मी पदकमळि भक्तासि विलसे,
पदाब्जें अंबेचीं हँसति कमळां, चित्र न दिसे. ८५.
- विपत्तीतें नाशी पदकमळांती तव भली,
कवींद्रीं ते कैसी कठिणकमटीपृष्ठ तुळिली ?
मुदा रुद्रानें जे कर धरुनि लक्ष्मी मिरविली,
महापाषाणीं ते, सदयहृदये, कां बसविली ? ८६.
- स्त्रिया स्वर्लोकींच्या, करनखशशी लाजवि तयां,
तुझीं श्रीपादाब्जें हँसति सुरवृक्षां गुणधियां;
फळें त्यांचीं इच्छासमचि, पदकंजीं बहुफळें;
दरिद्राला भद्रार्पण करिती लक्ष्मी निजबळें. ८७.

वदे कोण्हे काळीं, जननि, पद प्रक्षालुनि तुझें,
विमिश्रें आलत्तें विमळ जळ विद्यार्थि सहजें
पितां तो वाग्देवीमुखकमळांबूलरस कीं
करी काव्यें मूका नवरसपदप्रासयमकीं.

८९.

गती पादाब्जांची अभिनव सिकाया परिचया,
अहो, हंसीं केलें तव सदनं वास्तव्य सुधिया.
न सोडी पादाब्जें रणतमणिमंजीरानिकरें,
बरी शिक्षा घती सरि गमन सतस्वरभरें.

९०.

विधी, विष्णू, रुद्रेश्वर तव पलंगाकृति धरी,
शिव स्वच्छच्छायाकपटपटिं आच्छादन करी,
तुझ्या कांतीमिश्रें शिव अरुण भासे कवतुका,
विनिर्मीसी नेत्रां बहुलरसशृंगाररसिका.

९१.

स्वकेशीं वक्रत्वें, ललितवदनें, मंदहसितें,
मृदुत्वें गात्रांशें, कठिणकुचपाषाणभरितें.
कटि क्षीणा, जंघा विपुल जवना, सर्व सुगुणा,
जगद्रक्षा शैवी जयति करुणातर्क्यअरुणा.

९२.

कलंकी कस्तूरी, रजनिपति बिंबात्मकजळें,
कळांचा कर्पूरें मरकतमणीपात्र घडिलें.
सुपात्रीं त्वत्पाना प्रतिदिनिं नभीं रिक्तकुहरीं
विंधी वारंवारें सितअसितपक्षीं जळ भरी.

९३.

शिवाची तूं राणी, म्हणुनि तुझिया दिव्य चरणीं
पुजेची मर्यादा चपळहृदयां दुर्लभपणीं.
तथा ते ब्रह्मैंद्रादिकसुरवरांलागिं अतुळा,
तव द्वारीं सिद्धी नटति अणिमाद्याहि सकळा.

९४

पदांभोजीं आला मणिमुकुरतेजीं दिनमणी,
भयें त्वद्वक्त्राब्जीं स्तिमित कर केले मृदुगुणीं.
यथा वक्त्रांभोजीं प्रतिफळित आदर्श उदरीं
निरातंका होसी शशि निजहृदंभोरुहपरी.

९५.

- विधीकांता व्यातां बहुत असती सत्कवि जनीं,
धनाढ्यत्वे आम्हीं म्हणविति असों श्रीश भुवनीं.
विना शंभू, अंबा, सति, तव कुचालिंगन करी,
असा कोणही नाही, कुरवकहि जे स्पर्श न करी. ९६.
- तुझ्या अष्टौ सिद्धी वृणिहि अणिमाया समुदिता
तदैक्यं जो चिंती त्वमहमिति मातानुभवता,
त्रिलोकींचां सिद्धी तृण सम तया; चित्र न कधीं,
महासंवर्ताग्री मुकुटिं करि नीराजनविधी. ९७.
- विधीची वाग्देवी गृहिणि वदती आगम मतीं,
हरीकांता लक्ष्मी, हररमणि हे पार्वति सतीं,
तुरीया तूं कोणही अकळ मुनिदुर्गम्यकलना,
महामाये, विश्व भ्रमविसि परब्रह्मललना. ९८.
- स्तनें पीनोत्तुंगें हसितवदनां(भो)जरसिकें
कटाक्षें कंदर्पाकृतिशतसहस्रद्युतिनिकें
हरालागीं आंती हृदयिं पडते, हे तनु, उमा,
तवाकारें भक्तां परिणति असी ध्यानमहिमा. ९९.
- महावाणीलक्ष्मीपति विधिहीर श्रेष्ठ जगतीं
रतीपातिव्रत्या मदनसमरूपें ढळवितीं,
सुटे अष्टौ पार्शीं, अनुभवि परब्रह्म सहजें,
चिरंजीवी तो कीं, जननि, तुजला जो नर भजे. १००.
- निधे, संवित्स्मेरे, अगणितगुणे, नीतिनिपुणे,
निराकारज्ञाने, यमनियमचित्तान्वितगुणे,
मिधीलिप्युद्गीते श्रुतिउपनिषत्संस्तुतपदे,
निरातंके, अंगीकृत करिं जगीं मत्कृति मुदे. १०१.

ज्वलज्वालादीपीं दिनपतिसि नीराजन जसैं,
 सुधाद्रावी चंद्रोपळजळलवें अर्घ्यहि तसैं;
 स्वनीरें अब्धीचां उदधिसिं किजे तर्पण जनीं,
 तुझ्या, वाग्देवी, तूं स्तुति करविसी तेंवि, जननी. १०२.

मंजीरध्वनिभूषणी, शुभमणीसद्गतहारोत्कटी,
 स्फूर्जत्सिंहकटी, घनस्तनतटी, सत्कंचुकीगोमटी,
 नीलेंदीवरकांति, मीननयना, श्रीमद्गिरींद्रात्मजा,
 शंभुज्ञानकळा, विलासकुशळा, कैवल्यलक्ष्मीध्वजा, १.

श्रीदत्ताख्य परंपरा गुरुकुळीं आनंदनाथावळी,
 नित्यानंदपदानुरक्त विमळानंदाख्य या भूतळीं
 तत्पादाब्जषडंगिचित्त ललितानंदाननें सुंदरी
 बोले प्राकृत हे टिका स्विकरणें राहूनि हृत्कंदरीं. २.

वाग्देवी ममहृत्सरोजनिहिता बोधी, अरे बाळका,
 मद्रत्सा, भ्रमसी वृथा भववनीं, ना जाणसी काळ कां ?
 नाशी जन्म, जरा, त्रिताप समुळीं श्रीमत् शिवा सुंदरी.
 तत्पादाब्जामिलिंदचित्त करणें मांगत्य अत्यादरीं. ३.

श्रीशंकराचार्यवाणी मणीमंदिरां
 संस्थिता श्रीराजराजेश्वरी सुंदरी
 तत्पादांभोज पुष्पांजळी अर्पणी
 श्रीवारीवर्ति हो अर्पितां स्रग्विणी. ४.

कवी गौरीकांतें विवरणसमीचीनरचना
 पदव्यक्ती केली कविवुधवरप्राह्ववचना.
 महाराष्ट्री भाषा उघड ह्रतभूषा वधु जसी,
 परी तात्पर्यार्थें अभिक पुरुषां योग्यचि तसी. ५.

जसीं गोधूमान्नें रुचिर हारणाक्षी, सुगरणी
 करीती स्वादार्थे विविधअभिधे आकृतिगुणीं,
 परीक्षा शब्दार्थे बुधवर सती जाणुनि मनीं
 रुचे तें तें अंगीकृति करिति साष्टांग नमनीं.

६.

अहो मार्गीं कांटे अवचट निमित्तेचि पडती,
 कृपाळू ते साधूजन उपकृती दूर करीती.
 तसे दोषारोपें प्रतिजनक जे कंठक पदीं
 तरी ते काढावे विमळपथिं सौंदर्यसपदीं.

७.

इति श्रीमत्सकलान्नायदीक्षाशिक्षाविचक्षणविद्वद्बृंदविनुतचरणनिरामांता-
 मृताब्धिनंदिनीनिवृत्तिलक्ष्मलक्ष्यालिङ्गितविग्रहश्रीमन्नित्यानंद-
 शिष्यश्रीविठ्ठलानंदचरणारविंदमिलिंदीकृतमानसललिता-
 नंदविरचिता श्रीसौंदर्यलहरी विवृत्तिः
 समाप्तिमगमत् ।

सहृत्तमुक्तावली.

(निरंजन माधव).

श्रीमदंतिमुखासि वंदन करूं सप्रेम चित्तें सदा;

ब्रह्मेशानसुरेंद्रमुख्य जपती सर्वार्थसिद्धिप्रदा.

जो भक्ताभयदानशौंड विलसे, विघ्नाद्रि भंगी पवी,
विद्यापद्मविकास पूर्ण करितां ध्याती कवी चिद्रवी. १.

देवी ब्रम्हकुमारिका, भगवती, वाणी, महारूपिणी,
विश्वी विश्वपणें भरोनि नटली विश्वाद्य नारायणी,
हंसारूढ, सुधांशुसुंदरमुखी, शुक्लांबराळंकृता,
वीणापुस्तकधारिणी, सुखमयी न्यां वंदिली सर्वता. २.

ध्यातों सहृदुनाथनेत्रकमळा. चिद्भानु हा शोभला,
ज्याचां रश्मिकृपावळें तम हरे, वस्तू दिसे सोजवळा;
तो अंतःकरणीं वसौनि वदवी हे सर्व शब्दावळी;
यासाठीं प्रगटे निरंजनमुखें सहृत्तमुक्तावली. ३.

.....
केला हा उपकार, सर्वहि जगा दावोनि छंदावळी.
वेदच्छंद समूळ मूळ सकळां मंत्रासि जे बोलिले,
गायत्र्युष्णिगनुष्टुबादि बहुधा सूत्रक्रमें दाविले. ४.

ज्ञाळे वैदिक लौकिकात्मक असे ते छंद सर्वादसे.
वेदां वैदिक मंत्र मूळ सकळां मंत्रांसि आदी असे.
श्लोकां लौकिकपद्यबंधरचना नाना कवींची गिरा
शोभे या वसुधातळीं जनमुखीं, सौख्यप्रदा, सुंदरा. ५.

एका सांप्रत लौकिकक्रम असा उक्तादि षड्विंशतीं
छंदीं वृत्त अपूर्व पूर्वकाभिनीं नानागणीं संस्कृतीं
केली पद्धति ते सुदेशवचनें जाणावया प्राकृतां
छंदःशास्त्रविशारदें विरचिली संतोषदात्री सतां. ६.

संज्ञाप्रकरणम्.

म्यरस्तजभ्रगेलानें, ऐशीं हेचि दशाक्षरें.	
वाज्जात्र व्यापिलें येहीं, कृष्णें त्रैलोक्य ज्यापरी.	७.
गुरु संज्ञा अशी दीर्घसंयुक्ताक्षरआद्यकीं; विसर्गबिंदुसंयुक्तां, विकल्पें चरणांतिचे.	८
गुरु संज्ञा वक्र रेखा, ऋजु रेखा लघुस्थळीं. प्रस्तार लेखनी आहे रीति हे ऋषिनिर्मित.	९.
अब्धिभूतरसाश्वांची जाण संख्या, जशी जनीं. पद तोचि चतुर्थीश, जैसा योजेल ज्या गणीं	१०.
आदिमध्यांत जाणावी लघुता य र तां गणां भ ज सां गुरुतायोग, म नां गौरवलावव.	११.
मा भू, श्रीद, गुरू तीनी; य पयोवृद्धि, आदिल; र मध्यलाऽग्नि, दे अंत; स वायु, भ्रमणांऽतग;	१२.
त व्योमांऽतल, दे हानी; ज सूर्य, गुरुमध्य, रुक्, भ चंद्र, यश दे, गाद्य; न स्वर्ग, त्रिल, आयुषें.	१३.
देताति देवता साम्य, फळें वृत्तांसि योजितां. मंगलाचरणीं माद्य योजिजे सर्वमंगल.	१४.
यतिविच्छेदविश्राम ऐसी विरति जाणिजे; यतिभंग जसा नोहे, श्लोक तैसाचि योजिजे.	१५.
वर्णमात्रावृत्त तथा गणवृत्त ययापरी त्रिधा संज्ञा असे केली पिंगलादि ऋषीश्वरीं.	१६.
समवर्ण चतुष्पाद छंद षड्विंशति क्रमें वर्णवृत्त अशी संज्ञा जाणिजे चतुरीं ययां.	१७.
आर्याभेद समस्तांतें, गणवृत्त ययापरी; संज्ञा पिंगलसूत्रीं हे केली तत्वविचक्षणें.	१८.

वैतालीय, यथावक्त मात्रासमक भेद हे;	
मात्रावृत्त अशी संज्ञा सर्वज्ञ स्पष्ट दाविली.	१९.
गणमात्रावृत्त सर्व जातिनामैचि रूढलें.	
व्यक्ति या समपादांतें पूर्वाचार्यां निरूपिलें.	२०.
जातिव्यक्तिद्वयामध्ये छंदःशास्त्र विरूढलें;	
जैसें पुंप्रकृतिस्थानीं जग निर्माण जाहलें.	२१.
भाषाकविजनां नाहीं उपयोग म्हणौनियां,	
व्यक्तिस्वरूपमात्रातें वर्णिलें वृत्तविस्तरें.	२२.
पद्यार्यागीतिभेदातें त्रयमात्र निरूपिलें.	
समार्धविषमांचाही दावितों मार्ग ये स्थळीं.	२३.
त्रिधा टुंडकभेदाचें रूपही दावितों पहा.	
अनुष्टुपाख्य तेंही मी आतां लक्षण बोलतों.	२४.
प्रस्तारादिक षडाव त्यांत तीनि विचक्षणा;	
निवडोनि करूं व्यक्त चमत्कारार्थ या मना.	२५.

आर्याप्रकरणम्.

पथ्या.

आर्याप्रथमे पादौ द्वादश मात्रा तशा तृतीयातें;	
अष्टादश, द्वितीयीं, चतुर्थकीं पंचदश पथ्या.	२६.

आर्यागीति.

आर्येचां पूर्वार्धी लक्षण तें सर्व उत्तरार्धातें.	
आर्यागीति अशी हे संज्ञा केली भुजंगमाधीशें.	२७.

उपगीति.

उपगीति ईशं संज्ञा पूर्वार्धी उत्तरार्धातें,	
विदुषे उत्तरभागीं पूर्वार्धातें नियोजिजे स्वार्थें.	२८.

वर्णवृत्तप्रकरणम्.

षड्विंशति छंदनामै.

युक्ता १, अयुक्ता २, मध्यमा ३, प्रतिष्ठा ४, सुप्रतिष्ठा ५, गायत्री ६, उष्णिक ७, अनुष्टुप् ८, बृहती ९, पंक्ति १०, त्रिष्टुप् ११, जगती १२, अतिजगती १३, शकरी १४, अतिशकरी १५, अष्टी १६, अत्यष्टी १७, धृति १८, अतिधृति १९, कृति २०, प्रकृति २१, आकृति २२, विकृति २३, संस्कृति २४, अभिकृति २५, उत्कृति २६.

सुप्रतिष्ठा—५.

पंक्ति. गण—म, ग, ग.

पंक्तिसुनामै । गाजत नेमै । भोगवती हे । सत्प्रिय आहे. २९.

प्रीति. गण—र, ग, ग.

गौंगा योजी तूं; । प्रीति पावें तूं. । पंडिता देते । तोष सर्वार्थें. ३०.

गायत्री—६

वसुधा. गण—स, स.

सं युगी वसुधा । रमवी वसुधा. । सुरलोकसुधा । करि साच मुधा. ३१.

शशिवदना. गण—न, य.

नययुत आहे । शशिवदना हे; । म्हणुनि इचा तूं । धरिं बहु हेतू. ३२.

मातंगी. गण—म, म.

मा दोनी ते योजा । मातंगी हे वोजा.

भावें पूजा ईतें, । देते सर्वार्थार्थें.

उष्णिग्—७

मदलेखा. गण—म, स, ग.

मा सांतीं गुरु लेखा; । शोभे हे मदलेखा.
मातंगी, मधुरेखा, । तैशी हेचि सुरेखा.

३४.

मधुमती. गण—न, भ, ग.

मधुमती न भ गा । कविजनीं उमगा.
तारे रसें भरिता । प्रसुख दे कविता.

३५.

कुमारलतिका. गण—ज, स, ग.

ज सा ग युत ते, गा, । कुमारलतिका गा;
करीं धरुनि वीणा । प्रदोष करि, जाणा.

३६.

हंसमाला. गण—स, र, ग.

स र गा हंसमाला । विरची पुण्यशीला,
कविता राजवाळा । मिरवे चारुलीला.

३७.

हेमाक्षी. गण—म, म, ग.

मा दोनी गा पादांतीं । हेमाक्षी हे वृत्तांतीं.
गुर्वी सातां वर्णांची, । इच्छा पुर्वी कर्णांची.

३८.

सुमना. गण—न, न, ग.

न न गुरु सुमना । रमविल सुमना.
रसलघुगयुता । रसिकजनमता.

३९.

अनुष्टुप्—८

चित्रपदा. गण—भ, भ, ग, ग.

भ द्वय दोनि गुरूंची । चित्रपदा सुगुणांची.
पंडितमानसहारी, । वर्णजनांत विहारी.

४०.

विद्युन्माला. गण-म, म, ग, ग.

मा मा गा गा विद्युन्माला । दों मार्गानीं योजी बाला.
वाणी शोभे ईचां संगें । संतांचां हे चित्ता रंगे.

४१.

माणवक. गण-भ, त, ल, ग.

भा त ल गा माणवका । योजिशि तूं सद्रुणका,
पावशि सौख्यामृत तें । या भुवनांतीं, सुमते.

४२.

प्रमाणिका अथवा नगस्वरूपिणी.

गण-ज, र, ल, ग.

ज रीं ल गीं प्रमाणिका । सुयोजिशी प्रमाणिका.
इलाचि बोलती जनीं । कवी नगस्वरूपिणी.

४३.

बृहती—९

हलमुखी. गण-र, न, स.

रा न साक्षर हलमुखी. । हे निघे जरि कविमुखीं.
वन्य तो वसुरहितही । शोभतो नृपसम मही.

४४.

भुजगशशिभृता. गण-न, न, म.

भुजगशिशुभृता नां में । रचिशि गुणवती नेमें,
निघळ अमृतशी वाणी । सुरपतिगुरुही वाणी.

४५.

पंक्ति—१०

मयूरसारिणी. गण-र, ज, र, ग.

रा ज रं ग युक्त योजि वृत्ता । शोभशीळ सजनीं सुवृत्ता.
हे मयूरसारिणी सुवाणी । रंजवी मना प्रमोदखाणी.

४६.

रूपवती, रुक्मवती अथवा चंपकमाला.

गण-भ, म, स, ग. यति-६, ९.

भा म स गांतीं रुक्मवती हे । योजुन लोकीं सद्यश लाहें.
पंचकयुग्मीं सार्धिं यती तूं. । चंपकमाला भोगिं सती तूं.

४७.

कमला. गण—स, म, स, ग. यति—९, ६.

स म सा गां तीं वृत्त करी तूं । कमलानार्थी प्रेम धरीं तूं.
यति दो बाणीं योजुनि आणीं; । सुजनीं शोभे तैं तव वाणी. ४८.

मत्ता. गण—म, म, स, ग. यति—४, ६.

जाणों मत्ता म भ स ग युक्ता. । सर्वामध्ये सखि अति शक्ता.
अब्धीषट्ठीं भज यति मानें. । स्वर्गीं देवीं फिरशि विमानें. ४९.

मनोहरा. गण—न, र, ज, ग.

न र ज गीं मनोहरा बरी. । सुनर सेविती इला जरी,
परम पावती सुखासि ते; । सुजनमान्य ते, महामते. ५०

भामिनी. गण—र, र, र, ग.

र त्रयांतीं गुरू येक साजे, । भामिनी नाम तीचें विराजे.
मानली सत्कवींलागि चित्ता. । योजते पुष्प तें, भाग्यवंता. ५१.

मनोरमा. (कामदा) गण—र, य, ज, ग.

हे मनोरमा रा य जा गुरू, । सत्कवी जनां फार आदरू.
रंजवी मना पद्मलोचना, । अंगनामणी, आणीं लोचना. ५२

त्रिष्टुप्—११

इंद्रवज्रा. गण—त, त, त, ग, ग. यति—५, ६.

हे इंद्रवज्रा त त ता ग युग्मीं. । योजी, प्रिया, तूं; वरिं कीर्ति, लक्ष्मी.
प्रांचा, सहांनीं यति तूं विचारीं, । जो वृत्तवृंदीं अतितोषकारी. ५३.

उपेंद्रवज्रा. गण—ज, त, ज, ग, ग. यति—९, ६.

उपेंद्रवज्रा ज त जा ग गां हीं । रचोनि, ताता, जयवंत होई.
असे यतीही शरषट्कवणीं, । जसा दिसे रंग तथा सुवणीं. ५४.

उपजाति.

हे वृत्त दोनी मिळती स्वभावें । पदोपदीं तैं उपजाति नावें.
होवोनियां संकर, भेद याचे । अनेक होती कविवृंदवाचे. ९५.

वृत्तद्वयीं या यतिनेम नाहीं, । असें कितेकीं कथिलें कवींहीं.
जसा घडे श्लोक तसा करी तूं. । नको धरूं नेम यतीवरी तूं ९६.

सुमुखी. गण-न, ज, ज, ल, ग.

न ज ज ल गीं कथिली सुमुखी. । कविवर वर्णिति ईस मुखीं.
सुजनवरां कवि पूर्ण सुखी, । म्हणुनि रची गणयुक्त सखी. ९७.

दोधक. गण-भ, भ, भ, ग, ग.

दोधक भत्रय दोनि गुरूंनीं । योजि भुजंगम सूत्रविधानीं.
सत्कविमंडण पद्य रचोनी, । पाव जर्गी यश, सद्गुणखाणी. ९८.

शालिनी. गण-म, त, त, ग, ग. यति-४, ७.

आहे उक्ता शालिनी या प्रकारीं. । योजीं ऐशी मा त ता दो गकारीं.
विश्रामातें जाण तूं अब्धिलोकीं. । वृत्तांमध्यें मानिली श्रेष्ठ लोकीं. ९९.

वातोमीं. गण-म, भ, त, ग, ग. यति-४, ७.

वातोमीं हे वद मा भा त गो गीं. । विश्रामा देउनि धीलोकसंगीं
ईची गोडी कथिजे काय तोंडें? । श्लोका योजीं चतुरालांगि जोडे. ६०.

श्री. गण-भ, त, न, ग, ग. यति-९, ६.

भा न त गा गीं पवन रसांनीं । श्री सुखदात्री भजनविधानीं.
हे कविमान्या, सरस, गुणांची, । पूर्ण करीजे भडस मनाची. ६१.

भ्रमरविलसिता. गण-म, भ, न, ल, ग. यति-४, ७.

म्भा ना ला गा भ्रमरविलसिता ।
सिंधुस्वर्गी गति यति समजें । दुर्बुद्धीतें किमपि न समजे. ६२.

रथोद्धता. गण—र, न, र, ल, ग. यति पदांती.

रा न रीं ल ग युता रथोद्धता । ज्या नरीं विरचिली महोन्नता,
विश्रमाराहित पावती पदा । लोकदुर्लभ अपारसंपदा. ६३.

स्वागता. गण—र, न, भ, ग, ग.

स्वागता र न भ युग्मगुरुंशी । योजिशील जरि सद्गुणराशी,
पावशी सुयशमौक्तिक हातीं, । मान्य होशिल बुधीं गुणवंतीं. ६४.

वृत्ता. गण—न, न, स, ग, ग.

न न स ग गुरु रचिता वृत्ता । समजुनि करि कविता, ताता.
तवगुणगण इह लोकांतीं । प्रगट करुनि, लभ विश्रांती. ६५.

भद्रिका. गण न, न, र, ल, ग.

न न र ल गुरुची सुभद्रिका । विरचुनि कविता सुभद्रिका,
यश जागिं मिरवीं गुणाकरा । जिणुनि कविरसें सुधाकरा. ६६.

मौक्तिकमाला. गण—भ, त, न, ग, ग.

मौक्तिकमाला भ त न ग गांता । योजुनि अपीं कविवरसंतां.
डोलशि तेव्हां परम सुखानें, । वानिति जेव्हां सुजन सुखानें. ६७.

कुसुममालिका. (शुद्धकामदा) गण—न, र, र, ल, ग.

न र र ला ग कां काव्यकूसरी । कुसुममालिका योजिजे बरी.
सुखवि, रंजवी हे मनोरमा; । म्हणुनि वर्णिती लोक सत्तमा. ६८.

जगती—१२

चंद्रवर्त्म. गण—र, न, भ, स.

चंद्रवर्त्म कथिशील र न भ सीं । भारती प्रविलसेल कविरसीं.
मान्य होसिल बुधांसी नृपकुळां. । वश्य होईल समुद्रपट इला. ६९.

इंद्रवंशा. गण—त, त, ज, र.

रे, इंद्रवंशा त त जें र संयुतें. । देवेंद्रवज्रीं लघु एक विस्तृतें.
हा वृत्त जाणें उपजाति ये स्थळीं । पूर्वप्रमाणें घडती सुनिश्चळीं. ७०.

वंशस्थ. गण—ज, त, ज, र. यति

उपेंद्र वंशस्थपणें सुखें घडे । ज तीं ज रीं हा गणमेळ सांपडे,
विभाग जाणौनि कवी यथाविधी । नियोजिती युग्मसुवृत्त सत्पदीं. ७१.

तोटक. गण—स, स, स, स.

करि तोटकवृत्त चतुः सगणें. । सकळां तारि भूपति यासि म्हणें.
अमरां सुनरां प्रिय हाचि घडे, । म्हणवोनि वदें तुजला उघडें. ७२.

द्रुतविलंबित. गण—न, भ, भ, र.

द्रुतविलंबित जाण न भीं भ रीं. । वडल हे जरि सत्कविवैखरी.
सरस राजसभेंत दिसे भला. । घडल हा विबुधीं अति शोभला. ७३.

प्रमुदितवदना. गण—न, न, र, र.

प्रमुदितवदना घडे दों न रीं, । म्हणुनि अति विलासिनी हे वरी.
जपुनि विमल वृत्त तूं सांवरी, । तारि यश विलसेल सर्वांतरां. ७४.

कुसुमविचित्रा अथवा जलधारा. गण—न, य, न, य.

द्वि न य समेता कुसुमविचित्रा । रमवि मनातें सरसिजनेत्रा.
समज झ्येची रति अति चित्रा । रसिक जनांची रुजहर मात्रा. ७५.

जलोद्धतगति. गण—ज, स, ज, स. यति—६, ६.

ज स द्वययुता जलोद्धतगती. । रसद्वयकृता असे सम यती.
सुचे मतिमतां इची विरचना, । रुचे कविजनां, शुची करि मना. ७६.

भुजंगप्रयात. गण—य, य, य, य.

भुजंगप्रयाता घडे चौं यकारीं. । कवी जाणते योजिती या प्रकारां.
भुजंगेशतुल्यासि हा वृत्त माने, । रचीं पद्य येणें करीं नामगानें. ७७.

स्रग्विणी. गण र, र, र, र.

चौं रकारी घडे स्रग्विणी सुंदरी । हे जयाचा असे नित्य वाड्मंदिरीं,
तो दिसे धन्य लोकीं कवींचां गणीं, । मुख्य वाचस्पती ठेंगणा तो गणीं. ७८.

मणिमाला. गण-त, य, त, य. यति-६, ६.

ता या त य मिश्रा शोभे मणिमाला. । ईचां रसयुग्मीं योजीं मति, वाळा.
पावे कविवाणीं ईशीं अति मोला; । भोगीं, मतिमंता, वेगीं शुभलीला. ७९.

ललिता. गण-त, भ ज, र.

ता भो ज रींच ललिता लता घडे. । ईचां फळींच रस सर्व आतुडे.
हे पंडितां, कविवरांसि मानली, । याकारणें तुज मनोह वाणिली. ८०.

प्रमिताक्षरा. गण-स, ज, स, स.

प्रमिताक्षरा स ज स सीं गदिता. । कविताक्षरीं जरि घडे उदिता,
तारी ते सखी सुचतुरां सुजनां, । सरसानना विरचि तोष मना. ८१.

नवमालिनी. गण-न, ज, भ य.

रचि नवमालिनी न ज भ यांनीं । हरिपद अर्चिशी विधिविधानीं.
परपुरुषार्थ पावशि वरिष्ठा. । इहसुख सर्व भोगिसिल, इष्टा. ८२.

प्रभा. गण-न. न, र, र. यति-७, ९.

स्वरसरयतिची द्विनारीं प्रभा । दिनमणिकिरणीं जशी सुप्रभा.
निरसन कीरते हृदिस्थोत्तमा । विकसावि गुणपंकजा सत्तमा. ८३.

मालती. गण-न, ज, ज, र.

न ज ज र गुंफित मालतीस्रजा । करिशि समर्पण जें अधोक्षजा;
तरशि भवार्णव तूं पळांतरीं; । परिणिशि साच विमुक्ति नोवरी. ८४.

अतिजगती—१३.

क्षमा. गण-न, न, त, त, ग. यति-७, ६.

न न त त गुरुची ते बुझावी क्षमा । हयरसयतिची हे गुणाचा रमा.
अभिमत फळ दे जे अमित्रांतका । परगति शुभधी महप्राकाशिका. ८५.

प्रहर्षिणी. गण— म, न, ज, र, ग. यति—३, १०.

मा ना जीं र गुरुयुता प्रहर्षिणी हे

जाणावी त्रिदशयती सुहर्षिणी हे.

योजावी गणगुरुयुक्त पद्यकामीं.

पावावी अमित सुकीर्ति याच भूमीं.

८६.

रुचिरा. गण—ज, भ, स, र, ग. यति—४, ९.

ज भा स रा गुरु, रुचिरा योजि आतां.

सुधाब्धिशीं ग्रहयति जाणोनि घेतां.

घडे सुखें न करुनियां त्वां प्रबंघा.

वृपांगणीं यश जय पावे सुबुद्धा.

८७.

उर्वशी. गण—न, त, त, त, ग.

न त त ता गीं सुखाची घडे उर्वशी.

कठिण यज्ञादि कमें मिळे उर्वशी.

जरि तिचां भोगकामीं तुला आवडी

विहितमार्गेचि नेयीं घडीनें घडी.

८८.

चंचरीकावली. गण—य, म, र, र, ग. यति—६, ७.

य मीं रा रा गां हीं चंचरीकावली हे.

यती षट्ठीं, लोकीं योजितां सौख्य लाहे.

हृदंभोजस्थानीं सर्वदा ठेविं यीतें.

इचा नादें होशी थोर संतुष्ट चित्तें.

८९.

मत्तमयूर. गण—म, त, य, स, ग. यति—४, ९.

मा ता यां सीं योजिं गुरू मत्तमयूरी.

वेदी, रंघ्रीं विश्रम जाणें सुखकारी.

याची आहे आवडि सर्वां सगुणातें;

वृत्तांमध्ये रंजविता हाचि मनातें.

९०.

मत्तहासिनी. गण—ज, त, स, ज, ग. यति—६, ८.

ज तीं स जा गीं घडत मत्तहासिनी.

यती शराधीं विमल योजिं सद्गुणीं.

करी मना हे कुतुक फार चातुरां.

विराजिता हे नटवधूंत हे धुरा.

९१.

मंजुभाषिणी. गण—स, ज, स, ज, ग. यति—६, ८.

स ज सा ज गीं रचिशि मंजुभाषिणी,

सरसानना, शरवसू अपेक्षिणी.

वसते मनीं जरि इचां सुखीं स्पृहा,

द्विणें करीं वश विलासिनी महा.

९२.

चंद्रिका. गण—न, न, त, र, ग. यति—८, ९.

न न त र गुरुवर्ण सुचंद्रिका हे.

विकसवि कविचित्ता प्रकाशिनी हे.

समजशि यति वेदद्वयें, शरानें.

अति सुखमय सेवीं प्रियेशि मानें.

९३.

शकरी—१४.

असंबाधा. गण—म, त, न, स, ग, ग. यति—६, ९.

मा ता सा ना गा गुरुसहित असंबाधा

तेव्हां तूझी तो परिहारि जनिं संबाधा.

टाकीं पांचांतें ग्रहसह धरिं विश्रामा.

ध्यायीं भावें त्या अहरह हृदयीं रामा.

९४.

अपराजिता. गण—न, न, र, स, ल, ग. यति—७, ७.

न न र स ल घु गाक्षरीं अपराजिता.

रसिकजन करी सुखी गुणमंडिता.

द्वयहय यति हे धरी सुयशस्करी,

म्हणउनि रचिजे बुधीं नरशेखरीं.

९५.

प्रहरणकलिका. गण—न, न, भ, न, ल, ग. यति—७, ७.

न न भ न ल ग हे प्रहरणकलिका.

विकसन करितां प्रसुख सकळिकां.

यति सम तुरगीं विरचिशि चतुरा,

तरि दिसशिल तूं कविशिरसि तुरा.

९६.

वसंततिलका. गण—त, भ, ज, ज, ग, ग.

ख्याता वसंततिलका त भ जा ज गौ गे.

सोमें इला निगदिलें मधुमाधवीं हें.

सिंहोन्नता म्हणुनि हें मुनि कश्यपानें.

उद्धर्षिणी च कविगज वसुंधरानें.

९७.

इंदुवदना. गण—भ, ज, स, न, ग, ग.

इंदुवदना भ ज स ना दि गुरुयुग्में.

शोभित करी सकल रत्नमय सबें.

दुर्लभ असे सुकृतहीन पुरुषातें.

फार तप जो कारिल पावल अशी तें.

९८.

लोला. गण—म, स, म, भ, ग, ग. यति. ७, ७.

मा सा मा भ ग गां नीं, द्विःसर्ती यति. लोला.

हे आहे शुभवेळा संयोजीं गुणशीळा

हातीं हे न धिरे, मा जैशी विद्युतलीला

राहे सावध ईचां कंठीं अर्पुनि माळा.

९९.

अतिशकरी—१५

मालिनी. गण—न, न, म, य, य. यति—८, ७.

न न म य य युता हे मालिनी रम्य योषा.

वसुहययतिमंता शोभते चाख्वेषा.

जारि हित तुज वाटे संग ईचांगिकारीं

रमविल तव चित्ता साच सर्वा प्रकारीं.

१००.

सुकेसरा. गण—न, ज, भ, ज, र, यति. ७, ८.

न ज भ ज रा युता रचिशि जै सुकेसरा,

कवि तुजशीं तुलाचि नपवेल दूसरा.

याति हयअष्टकीं भजसि वृत्त रक्षुनी

तारि कविता घडे मधुरसाद्य या जनीं.

१.

शशिकला. गण—न, न, न, न, स. यति पादांतीं.

मनिनिकर. गण—न, न, न, न, स. यति. ७, ८.

द्विहय लघु, गुरु, शर, गण शशिकला

कुक्कविहृदयसरसिज करि विकला.

बुधजनमति अति रमविल रमणी.

वसुहययति तारि, मणिनिकर गणीं.

२.

सहदळा. गण—स, ज, न, न, स. यति. ५, १०.

स ज ना न सीं शरदशयति सहदळा.

सुजना गणी परम सुखद कविकुळा.

भजसी इतें अविकळ तारि परपदीं

रमसी तसा हरिहरसुरवरविधी.

३.

प्रभद्रक. गण—न, ज, भ, ज, र.

न जे भ ज रा गणीं घडतसे प्रभद्रक.

चतुरपणीं यथाविध रचोनि सम्यक

जगतितळीं करीं प्रकट सार सदिरा

रमवि मना जशी अखिल सत्कर्वाश्वरा.

४.

कामक्रीडा. गण—म, म, म, म, म.

पंध्रा वर्णीं गुर्वेगी ते कामक्रीडा योजावी

ईचां भोगीं इच्छा तूतें, तैं तां माध्वी पाजावी.

नाना गोडा गोष्टी ईतें बोलेनीयां मोहावी.

वेश्या नारी चित्ता चोरी, माया ईची जाणावी.

५.

अष्टि—१६.

वाणिनी. गण—न, ज, भ, ज, र, ग.

न ज भ ज रीं ग युक्त सति वाणिनी भजावी.
वसु वसु बिल्व वाहुनि यतीश्वरीं पुजावी.
नियतमनें बरी हृदयिं आणिजे भवानी.
मग न घडेल साच जनिं मृत्यु या भवानी.

६.

चामरी. गण—ज, र, ज, र, ज, ग.

लवू गुरू निरंतरिं प्रयोजि वृत्त चामरी,
तदा नरेंद्र वीजितील रत्नदंडचामरीं.
प्रकामदा घडेल तूज भारती यशस्करी
गुणाढ्य सर्व भूसुरांत शोभशी वुधां शिरीं.

७.

अत्यष्टि—१७

कुसुमशर. गण.—न, न, न, न, न, ग, ग. यति—१०, ७.

कुसुमशर न गण शर, गुरू युगुल अंतीं.
यति दशकहयसहित विहित पद चित्तीं.
न वडलचि किमपि तुज कुसुमशरबाधा,
रतिरमणपितृचरण जपासि सहराधा.

८.

शिखरिणी. गण—य, म, न, स, भ, ल, ग. यति—६, ११.

य मा ना सा भा ला ग, यति रसरुद्रीं शिखरिणी,
रसामध्ये आम्नीं फलजनित जैशी शिखरिणी.
कवीला हे गोडी बहुतपारि देते शुभगुणा
गणावृत्तांमध्ये धुरिं बरिच सर्वास निपुणा.

९.

पृथ्वी. गण—ज, स, ज, स, य, ल, ग. यति ८, ९.

ज सीं ज स य ला गुरूसहित जाण पृथ्वी बरी.
समस्त फळ दे जना यति वसुग्रहीं आदरी.
सुराज्यघटना करी कविवरांशि हे सर्वथा.
प्रमाणगणलक्षणें कारिं कवित्व विश्रामता.

१०.

हरिणी. गण—न, स, म र, स, ल, ग. यति—६, ४, ७.

न, स, म, र, स, ला, गा वर्णानीं जपे हरिणी धरीं.

भज यति रसीं, वेदीं, सातीं, कवी म्हणवी जरी.

सुजनचतुरां चित्ता माने जसी तव वैखरी,

ग्रथन करिजे मुक्तादामासमा मधुराक्षरीं.

११.

मंदाक्रांता. गण—म, भ, न, त, त, ग, ग. यति—४, ६, ७.

मंदाक्रांता म भ न त त गीं योजिजे छंदवेत्तीं.

विश्रामा घे जलनिधि, रसीं, पवणीं, तूं पवित्रीं.

ईशीं साजे कविवरगिरा मंडळीं सत्कवीचां

तेव्हां शोभे गुणमणि बरा साम्यतेनें रवीचा.

१२.

नत्कुटक (नर्दटक).

गण—न, ज, भ, ज, ज, ल, ग. यति पादांतीं.

कोकिलक. गण—न, ज, भ, ज, ज, ल, ग. यति—७, ६, ४.

न ज भ ज जा ल गीं नियत नत्कुटकासि रचीं.

अयति असे तदां विहित नामाचि देत रुचीं.

मुनिगुहसागरीं यति घडे तारि कोकिलक.

वदति कवी भुवी विविध रंजवि हा सुमुख.

१३.

धृति—१८

कुसुमितलता. गण—म, त, न, य, य, य. यति—९, ६, ७.

वृत्ता योजीं, गा, म त न य य या अक्षरीं युक्तिमंता;

वृत्तांमध्ये हे कुसुमितलता मुख्य कांता वसंता.

चित्तातें देते प्रसुख निववी अंतरा चारुगंधा.

भूतीं, षट्पार्श्वीं यति भज, सखे; ना मिळे बुद्धिमंदा.

१४.

कोकिला. गण—न, न, र, र, र, र. यति—१०, ८.

न न रजलधि अक्षरांनीं बरी योजिजे कोकिला.

निववि मधुररागगानें यया सर्व भूमंडळा.

सुकुसुमितरसालभूषा असे श्री जशी कानना

विरति दशवसूसमेता प्रिया मानली सज्जनां.

१९.

मल्लिका. विबुधप्रिया गण—र, स, ज, ज, भ, र.

रा स जा ज भ रा गणीं जरि गुंफिशी नव मल्लिका,

कंठगा विलसे, तदा कविमंडळीं दिससी निका.

हे वसंतविभूषणा सकळां जनांप्रति आवडे

सौरभें मन पूर्ण हे करि कोण वर्ण्य इचां पुढें ?

१६.

अतिधृति—१९

शार्दूलविक्रीडित.

गण—म, स, ज, स, त, त, ग. यति—१२, ७.

सूर्याश्वीं म स जा स ता त गुरुसीं शार्दूलविक्रीडिता

योजीं, सत्कविराजसद्गुणवरीं तूं पावशी मान्यता.

हा पंचाननराव वृत्तविपिनीं; गर्जोनि पद्यें मृगें

केलीं व्रस्त, इतस्तता वसति तैं झांकोनि वक्त्रें उगें.

१७.

कृति—२०

सुवदना. गण—म, र, भ, न, य, भ, ल, ग. यति—७, ७, ७.

मा रा भा ना य भा ला गुरुगणसहिता ख्याता सुवदना.

विश्रामा सप्तसप्ताक्षररससहिता प्रिया कविजनां.

कोणा योजेल नारी सरस गुणवती भाग्यें जरि, तथा

पृथ्वीमध्ये न जोडा; यश अतुल मिळे, साधे सुख त्या. १८.

मत्तेभविक्रीडिता.

गण-स, भ, र, न, म, य, ल, ग. यति-१३, ७.

स भ रा ना म य ला ग अक्षरगणीं मत्तेभविक्रीडिता.

सुगुणे योजिसि वृत्तशास्त्रनिपुणा स्वच्छंद तूं आयिता,
तारि गा पावशि सद्यश त्रिभुवनीं, साधूजनीं मान्यता,
त्रिदर्शीं विश्रम अश्ववर्णसहितें गुंफोनियां, पंडिता.

१९.

प्रकृति--२१

स्रग्धरा. गण-म, र, भ, न, य, य, य. यति-७, ७, ७.

मा रा भा ना य या या मुनिगणसहिता योजिजे स्रग्धरा हे.

विश्रामा अश्वयुक्तत्रिविधपरिकरीं तैंचि सद्गुत्त लाहे.
सर्वा पद्यांत ईचा बहुतचि विलसे मान, मान्यां समस्तां.
आधीं सर्वा कवींचां वचनमुखपटा हेचि येते प्रशस्ता.

२०.

कनकलता. गण-न, न, न, न, न, न, स.

रसमितनगणसगणयुत अभिमत कनकलता.

कवि जननिपुणविरचित अतिसुखकर बुधनुता.
सरस रसभरित गतिहित यतिरहित सुहिता,
निववि मन सुमनतरुसुमनसम सुमनसवता.

२१.

मदनसायक. गण-न, भ, न, भ, न, भ, र. यति-१२, ९.

न भ अनुक्रम गण सहा, मग रगण योजुनियां वरी,
यति दिवाकरनिधि तदुत्तर विमल वर्ण भरोवरी.

मदनसायक कविजनांप्रति करिल कौतुक मानसा.
नृपसभासदि वचनभूषण चतुरतोषण दे रसा.

२२.

आकृति--२२.

कल्पलतिका.

गण-त, भ, य, ज, स, र न ग. यति-७, ७, ८.

ता भा य जा स र न गा युक्त, सप्तहयनागांत, कल्पलतिका.

योजेल ज्या कविस तो धन्य भूमिवारि सन्मान्य तो सकळिकां.

देते अभीष्टफळ पद्यावळी सरसवर्णी अशा विरचिता.

कर्णासि जे अमृत, वर्णावया उचित, गीर्वाणदेशिकनुता.

२१.

विकृति—२३

हेमकला (मदिरा).

गण—भ, भ, भ, भ, भ, भ, ग, ग. यति—१२, ११.

सप्त भकार गुरुद्वय भास्करशंकरविश्रम हेमकला हे.

हेचि उमा म्हणवोनि कितेक कवी वदती गुणसागर पाहें.

प्राकृत लोक न जाणाति मूळ, उगेंच इला कथिताति सवाई.

एक गुरु किति एक नियोजिति अंतपदीं अविचारित पाहीं. २४.

सोमकला.

गण—न, ज, ज, ज, ज, ज, ल, ग. यति—७, ६, १०.

न जरस एक लघू गुरु अंतिम पादयुगीं रचि सोमकळा;

शुभगुणमंडित, मानिति पंडित, वंद्य समस्त नरेंद्रकुळा.

यति मुनिसद्रसपंक्तिशुभाक्षर योजुनि निर्मिशि, तैचि कुळा

यश जगतींत मिळेल अमोलिक, जाणुन पावाति लोक तुला. २५.

संस्कृति—२४

तन्वी. गण—भ, त, न, स, भ, भ, न, य. यति—५, ७, १२.

भा त न सा भा भ न य गणयुता भूतमुनी दिनकरयति तन्वी.

योजुनि पाहें गुणवति सुगुणी देइल ते रतिमुख तुज तन्वी.

प्राप्ति झेचि गुणलिपिसम ते दुर्लभ या भुवि कविअधमांतें.

शोधुनि पाहें, बुधमाणि कवणी सुंदरि ईसम रमवि मनातें. २६.

अतिकृति—२५

बंधुर.

गण—न, न, न, न, स, भ, भ, भ, ग. यति—५, ५, ५, १०.

न न न न स भ भ भ सगुरु विरचितां बंधुरनाम घडेल, सुता.

त्रिकशरयुत यति दिगसह गाणितां, वृत्त सुशोभित होय यथा.

कुनरमत्तिस तारि अति कठिण दिसे; रंक न पावत इंद्रपदा.

सुकृतरहित हरिभजनविरहितां कैवि घडे सुख पूर्ण कदा ? २७.

कामकळा.

गण-स, स, स, स, स, स, स, ग. यति-७, ६, १२.

स गणाष्टक एक गुरासिं पदांत करी तारि होईल कामकळा हे.

अति पावन, पूर्ण करी कविकाम समस्तहि, दैवत विप्रकुळा हे.
प्रतिनित्य पुजोनि इला भजतांचि मना स्फुरवि बुधलोकनुता हे.

हयषड्सभानुकळा मणिभर्म तथा सदनीं वसवीत सदा हे. २८.

उत्कृति—२६

सुधा.

गण-ज, स, न, भ, ज, स, न, भ, ल, ग. यति ८, ८, १०

ज सा न भ ज सा न भ लगांतक पदांतक वसुद्वयदर्शें कारिं सुधा.

यथाविध जसा रसभरा मधु, तसा राचिं यथावचि सुतोषण बुधा,
सुरासुरनरोरगमहाजनमनोहर, तपाश्रितमनोरथगणा-

चकोरककदंबक कलानिधिकलासम तुला धरि फलार्पणगुणा. २९.

दंडक.

न गणयुगुल यावरी सप्त रेफीं घडे चंडवृष्टिप्रपाताख्य हा दंडक. १३०.

प्रतिचरणवृद्ध रेफीं तदा अर्णअर्णार्णवव्याळजीमूतशंखादि

या नाम कीं दंडक. ३१.

भुजगपति स्वमुखाजें वदे यापरी न द्वयानंतरें य त्तकारें

घडे दंडकाळी विचित्रा. ३२.

अर्धसमवृत्तप्रकरणम्.

वियोगिनी.

चरण १ व ३. अक्षरें १०. गण—स, स, ज, ग.

चरण २ व ४. अक्षरें ११. गण—स, भ, र, ल, ग.

विषमीं स स जा गुरू; समीं । स भ रांतीं ल गुरू वियोगिनी.
कवि योजिति या गणक्रीं, । तरि ते पावति मान सत्तमीं.

३३.

वेगवती.

चरण १ व ३. अक्षरें १०. गण—स, स, स, ग.

चरण २ व ४. अक्षरें ११. गण—भ, भ, भ, ग, ग.

स गणत्रय गा विषमांतीं, । साम्यपदीं भ भ भा ग ग येती;
तरि वेगवती शुभनामा; । जाणुनियां रचि सत्कवि नेमा.

३४.

श्रुतमध्या.

चरण १ व ३. अक्षरें ११. गण—भ, भ, भ, ग, ग.

चरण २ व ४. अक्षरें १२. गण—न, ज, ज, य.

भ त्रय तें विषमीं गुरुयुग्मीं, । समपद ना ज ज रीं श्रुतमध्या
योजुनि या रिति वृत्त गणावा । चतुर, सुधी सकळांत म्हणावा.

३५.

माल्यभारा.

चरण १ व ३. अक्षरें ११. गण—स, स, ज, ग, ग.

चरण २ व ४ अक्षरें १२. गण—स, भ, र, य.

विषमीं स स जा ग दोनि अंतीं, । समभागीं स भ राय माल्यभारा.
कारि वृत्त असाचि पुण्यशीला, । तरि तें साच बडे प्रभातवेळा.

३६.

पुष्पिताग्रा.

चरण १ व ३. अक्षरें १२. गण—न, न, र, य.

चरण २ व ४. अक्षरें १३. गण—न, ज, ज, र, ग.

न युग र विषमीं तसें य कारा. । समपद ना ज ज रा ग पुष्पिताग्रा.
गणुनि गण असे रचील वाणी । तरि पद पावल तो महासुजाणीं.

३७.

विषमवृत्तम्.

चौं पादांचां चारी ईचा भिन्ना भिन्ना ग(ति हो)ती.

योजावी हे सरसा छंदोवेत्रीं विषमाक्षर पंक्ती.

कामाक्षी या नामें शोभे सोळा चौदांची बाळा

(मत्ता)मात्रीं गणितां होले वेद्या प्रेया गुणशीला.

३८.

अनुष्टुप्पृत्तम्.

छोके षष्ठं गुरु ज्ञेयं, सर्वत्र लघु पंचमम्

द्विचतुः पादयोः ऋस्वं, सप्तमं दीर्घमन्ययोः

प्रथमाक्षर सोढोनि चतुर्थाष्टम द्वौ गणा

न योजितां समुद्रातीं या गणीं गुरु योजिजे.

३९.

सम पादीं ज काराशीं योजिजे य गणस्थळीं,

तदा पठ्याचक्र नामें अनुष्टुप् रूढि पावतें.

१४०.

प्रत्यय.

आधीं सर्व गुरू पादीं लघु योजीं गुरूपदीं.

यथापूर्वक देशेसीं जनीं बीजे गुरूचि तें.

४१.

ऐसा क्रम नियोजावा जो घडे सर्वही लघु.

प्रस्ताररीति हे ऐशी समजावी विचक्षणीं.

४२.

नष्टाचा जो घडे अंक तदर्धाधीं समीं लघु;

विषमीं योजिजे येक तदर्धाधीं गुरू दिजे.

४३.

पादपूर्णार्थ तू देयीं लागले ते गुरू लघु.

तदा नष्टक्रियासार्ध विधि साधे अनुक्रमें.

४४.

उदिष्ट.

उदिष्ट तें वृत्त वर्णीं द्विगुणांक लिहोनियां.
अंका मेळविजे सर्व लघुस्थानीं असेति जे. ४९.

त्यांतही मेळवीं येक गणोनि कथिजे तदा,
कितवा वृत्त हा आहे, चतुरीं पुसतां तुला. ४६.

प्रत्यय त्रय हे ऐसे बुद्धी जाणोनि योजिजे;
सभास्थानीं जिणे सर्वां विदग्धकुलमंडण. ४७.

श्लोकसंख्यासार्धशतें आमूलाग्र अनुक्रमें
मुक्तावळी छंद सूत्रें बोंविली हे निरंजनें. ४८.

श्रीमन्माधवपंडितेंद्रतनुजें सद्रुतमुक्तावळी

नानाछंदसमुद्रसंभवमणी वेचोनियां (गुफिली);
ते आणोनि समर्पिली बुधजनालंकार संतां पदीं,
साधु, श्रेष्ठ, महानुभाव, चतुरां हों मान्य ऐशा विधी. ४९.

सोळाशें त्र्यंशिती शक्तीं, वृषमहासंवत्सरारंभकीं,
चैत्रींचां प्रथमा दिनीं, प्रतिपदीं, वारीं शशीनामकीं.

झाला ग्रंथ समाप्त राघवकृपापांगें बनाजीमुखें
बालांलागिं सुबोध पद्यरचना लोकीं घडायी मुखें. १९०

इति श्रीमत्कविकुलतिलकवनाजीमाधवनिरंजनविरचिता

सद्रुतमुक्तावळी समाप्ता.

रसमंजरी.

(भैरव.)

आत्मीया चरणासि ठेवि पुढती निम्रोच्च भूमीवारि,
वेंची जो स्वकरेंचि पुष्प तरुचें, शंका श्रमाची धरी,
तर्फी त्याहि मृगत्यचाविरचिता निद्रा स्वभागें करी,
अंतःप्रेमगरालसा प्रियतमा शंभू निजागें धरी.

१.

काव्यांत वर्णिति अनेक रसां रसज्ञ
शृंगार भूपति असें म्हणताति विज्ञ
आलंबना करितसे रतियुक्तांता
वर्णी म्हणोनि कवि तो कुटिलालकांता.

२.

विद्वत्कुलीनकविमानसभृंगपंक्ति
सत्काव्यकल्पतरुपुष्परसावसक्ती
पावो निरंतर, म्हणोनि विचित्रलीला
श्रीभानुमिश्र करितों रसमंजरीला.

३.

नेत्रीं गतागत, कुतूहल तें अपांगीं,
हास्यच्छवी विरमते अधराशि आंगीं,
वाचा प्रिय श्रुतिसि गोचर, ते सकोपा
चित्तीं विरे, कुलवधू प्रकटी न कोपा.

४.

आज्ञापिलें नियत काममहीपतीनें;
काळीं बरेंहि तरुणत्व महामतीनें
राहावयासि करि वास्तुविधी विचारें
एणीदृशातनुवरी विविधप्रकारें.

५.

दृष्टी वरी रुचिर खंजनचातुरीला,
आस्यच्छवीतचि सुधाधर माथुरीला
वाचा बलावित असेहि सुधासमुद्रा
लावण्य भूपुरपतीसि सुधीं समुद्रा.

६.

- नीरांतुनी प्रियतमा उपतीर आली;
आकर्णलोचन असें न कळोनि झाली
शंका तयीं श्रवणि उत्पल लग्न आहे
जाणावयासि कर ठेवुनि काय पाहे. ७.
- शैवालअंकुर अशी धरुनीहि शंका,
रोमावळी पुशि शशीमुखि ते विशंका.
श्रांती मुहुर्भज गमे सखये सुजाणे
ऐसें पुसे, तदपि श्रोणिभरा न जाणे. ८.
- नीलोत्पलाभनयने, हि तुझा स्वयंभू
भासे पयोधर निरंतर जेंवि शंभू.
कोणा नलकरुनि होईल चंद्रचूड
धन्याचिये सद्य ज्यावरि, चंद्रचूड. ९.
- हस्तीं धरुनि जरि बैसविली पलंगीं,
आळिगिली, तदपि बाहिर जाय वेगीं,
जाणों अशी नव वधू मग त्यासि वश्य,
जो पारदा स्थिर करील करे अवश्य. १०.
- कांहीं करुनि मुकुलापरि नेत्रपाळी,
नीवीनिबद्धभुज, बद्धउरुद्वयाली,
हस्तीं धरुनि कुच, विश्वासिता नवोढा
स्वापा करी प्रियसमीप जडोनि गाढा. ११.
- निद्रेंत कांतमुखवीक्षणहानि आहे,
जागेपणीं प्रियकरग्रहणासि पाहे;
ऐसी सरोजवदना करुनीहि चिंता,
स्वापा करूं न करूं कां म्हणुनी सचिंता. १२.
- स्पर्शोनी स्तन, आंकळोनि वदना, भेटोनि कंठस्थळा,
चुंबुनी अधरासि, अंबर तसें सांड्वनि, पाहे मला;
सोद्वनी चिकुर प्रभातसमया जाणावया शंकला,
वामाक्षी वसनाचळें लपविते तें कर्णनीलोत्पला. १३.

नखक्षत उरस्थळीं, अधारिं कंप दंतव्रणें,
तुटे बकुळमालिका, गलित फार मुक्ताफळें;
रतांतसमयांत म्यां सकळ हेंचि आलोकिलें
नसे स्मृति रतीपुढें, सखि, वृथाचि शिक्षापिढें.

१४.

ज्यामाजि लोल अलिपुंज अशा निकुंजीं
जातां बहुश्रमजळांकितअंगकां जी,
याकारणें करं मि इच्छितसें द्विवारा
तो धीर पद्मिनिदळेंहि महा उदारा.

१५.

त्वां केला रजनीस जागर, मला आरक्तता लोचनीं,
तूं प्याल सि मधु प्रकृष्ट, मजला संमोह झाला मनीं;
भ्राम्यद्वंद्वगधनीं निकुंजभवनीं त्वां पाविजे श्रीफळां,
मारी तो मज पंचबाण दहनक्रूरां शरीं कोपला.

१६.

कांतानुरागचतुरा, सुमनोहरा तूं
आहेसि नाथ नवयौवन, सुदरा तूं;
ऐसें म्हणोनि करिते वदनीं प्रियाचे
निःश्वासवाष्पयुत पात दृगंचलाचे.

१७.

नो तल्पा भजसी, न बोलसि सुवाधारेपरी चांगळें,
दृक्पाता न करीसि तूं परिजनीं क्रोधप्रकाशच्छळें,
ऐसें, केतकसुंदरी, करिसि तूं कोपासि संगोपना,
तें होईल हेंसों नये जरि सखीवक्रीकृता आनना.

१८.

आत्मीय प्रतिबिंब पाहुनि बरा चंद्रा कळेअंतरीं,
शंभूमस्तर्कि अन्य राहत असे कोणेक, हो, सुंदरी;
ऐसें शंकुनियां गिरींद्रतनया ते तर्जनेतें करी
शंभूतें वडयप्रभासुरुचिरें त्या कंपयुक्ता करीं.

१९.

तल्पा सन्निध आलिया निजपती, ग्रीवेसि जे फीरवी;
सप्रेम हेंसतांहि वक्रहसितें शोभा कपोलीं धरी;
एणाक्षी धरितां करीं पुनति ते लाक्षारसें रंजिता
प्रोष्टीपादसमान कांति करि त्या दृष्टीहि विस्फारिता.

२०.

- एके हो शयनीं सरोजनयना त्या निद्रिता भावुनी,
 एकीतेंहि पटावगुंठित अशी उत्कंधरें पाहुनी,
 अन्येचेहि समीप येउनि बहुव्यालोलहस्तांगुली-
 व्यापारीं वसनांचलासि हरुनी जागी प्रियेतें करी. २१.
- अंतःकोपित कामिनीद्वय बरें पाहोनियां तें वनीं,
 वेंचाया कुसुमांसि नम्रवदनें एकीस हो योजुनी,
 अर्धोन्मीलितलोचनांकितमुखें जे शोभते चांगलां,
 स्मेराद्राधरपल्लवा नववधू ते अन्य आळिगिळी. २२.
- धैर्याधैर्यपरिग्रहग्रहिल जा एणीदशा त्याचिये
 प्रीतीला अतिकांतिरत्नयुग तें ठवूनि हातीं, सये,
 एकीच्या कारिं धेववूनि पहिलें रत्ना, परेच्या प्रियें
 हस्ताहस्तिमिषें स्पृशोनि कुच, तो स्वानद होय स्वयें. २३.
- असे रेवाकुंज स्मरविपुलसेवाउचित तो;
 तसा वारा वेलानवविदलदेलासुराभि तो;
 तशी प्रावृट् धन्या नवजलदमालाकुल असे;
 पराधीना चित्ता अघटित कराया सुख असें. २४.
- श्वश्रू क्रोध करू, सुहृज्जन तसा विद्वेष हो आदरू,
 निंदेलालिं करूत यातृ सकळा, त्या मंदिरा नादरू;
 ज्यामध्ये मुषकग्रहासि बहुधा उड्डीयमाना मला
 मार्जारी स्वनखेंकरूनि करित्य हे दुर्दशा आकळा. २५.
- मल्लीतमालघननादितनीळकंठीं,
 वल्लीविराजितवनीं भवनोपकंठीं,
 पांथा, तुला उचित वास निदाघकाळीं.
 गंगातटीं सदय होत असे कपाळी. २६.
- दासासि जो भवननाथ वदे तटाकीं
 हे तोडुनी बदरि तूं बडू दूर टाकीं.
 हेमंति ऐकुनि असें हरिणायताक्षी
 पाण्यांत टाकुनि कुठार सशंक लक्ष्मी. २७.

जें जाहलें जाणच तें असोही. । होणार तें होइल सर्वथाही.
आतांहि जें होत असे, असो तें. । किमर्थ कोपश्रम व्यर्थ तूतें ?

२८.

देती नीरकणांसि मेघ, पुरुषवृष्टीस हो टाकुनी;
तैसे पर्वत शाडुलांसि वमिती त्या नायकां सोडुनी;
त्रैलोक्यांत तरू फळें प्रसवती, त्या हो जनांवांचुनी;
ध्या त्या तूं रचिलेंसि काय कुलटाप्रीतीसि हो सोडुनी.

२९.

आला जई कुसुमचापसहाय चैत्र,
ज्ञात्या लवंगलतिका सकळा विपत्र;
पाहोनि नीलकमलायतलोचनाली
तालीदलद्युतिसि आंकळिते कपोलीं.
जांमाजि केकिमिथुनें असती, कपोत
व्याधूतनूतनमहीरुहपल्लवांत,
तेथें अशीं प्रियवनें नसती किती हो,
टाकूनि खेद, सखि, चाल प्रियगृहा हो.

३०.

३१.

कर्णी रसाळधृतमंजरिच्या परागें
जे पिंजरीकृतकपोल प्रियानुरागें,
अश्रूमिषें वसुनि मौक्तिकवृष्टि अंकीं
साधा मुरारिमुख सादर तें विलोकी.

३२.

गोष्टीं वसेहि पति तो बधिरा ननंद
भर्तार-भ्रातृ-युवती नयनांसि मंद
ऐसें वदोनि तरुणी कुच-कुंभसीमा
रोमांचकंचुकित दावि मनोभिरासा.

३३.

कांहीं कुंचित हार फार सरळ, भू-बल्लि वक्रास्मितें
हातें फाडुनि उत्पळेंहि युवती कर्णावतंसीकृतें,
गंध खाजवि अंगुळी करुनियां साशंक हो राहते
ऐसी राज-कुमारिका सुकृतितें सव्याज ते पाहते.
देखोनी निजअंगणीं बहु धना देणार आला असें,
ते वक्षोज परस्परां क्रामिति हो एणी-दृशेचे तसे

३४.

आनंदाश्रुपयें हि कुंतल तसे माळा-मिषें सोडिती,

दृष्टी त्या धनलाभ सांगत तशा कर्णोतिका भेटती.

३५.

न जाउनी पापिनिकेतनांतीं, । तूं गेलिशी कुंजवनांत दूती,

आंगीं तुझे किंशुक-भूषणाली । हे अन्यथा दृष्टिपथा न आली.

३६.

तूझ्या प्रभू तनुसि भूषवि रत्नभूषा,

धन्या म्हणौनि सखि तूं निजवंश-भूषा

मत्कांत दृष्टि तनु अंतरिं भीतिभीत

भूषाविभूषित मला न धरी मनांत.

३७.

नेत्रांसि कांत करितो कमलोपमान,

वाचा सुधारससमा करि साभिमान,

या कारणें सखि ! मि काय करूं तयासी

माझें सहिष्णुपण दोष गमे मनासी.

३८.

स्वेदांबु-प्रूरित कृशोदरि ! अंग कांहीं

कोठें सकांटक तुझें दिसतें तसेंहि,

अन्येसि पाहुनि विभूषवितां प्रियानें,

कोठें तुझाहि पद ठेविल मान नेणें.

३९.

जो मी त्वरें करुनियां वदलों सपत्नी-

नामासि, तेथ भ्रमकारण जाण पत्नी,

हें अन्यथा जारि असे, शपथा करीन,

रोमादि-लक्षण महा-भुजगा धरीन.

४०.

पाहोनियां दयित-भाळिं अलक्त-रागा

पायांचिये सवतिच्या, युवती सरागा

ते दाखवी कमललोचन कोण कांती

आकर्ण-मुक्त-शिखरोपम तीव्रकां ती.

४१.

दुःखा दीर्घतरा धरी, परि सखीसंगें न बोले घरीं

शैवाला-शयनीं कदापि न निजे (लज्जा धरीं अंतरीं ?)

कंठीं गद्गद शब्द होउनि, दृशे बाष्पोदका नादरी,

संतप्ता हृदयांत अंबुजमुखी जाणों मनोभूसखी.

४२.

सासूनें दिधलेंहि पद्मनयनप्रांतेचि जे आकळी,
हस्त-स्पर्श कदापि त्यासि न करी जे मर्मरा शंकली,
जावेच्या वचनीं सखीजन- मुखें प्रत्युत्तरातें करी,
विश्वासा धरिते हुताशन-समा जे अंतरां सुंदरी

४३.

मुक्ता-हार नवीन-अंबुजमयी मालाहि कांचीवरी
जातां तो प्रभु हो हरी युवतिचीं संप्रस्थितें तीं खरी,
आणी मी सखि सांगतें धमनितें किंवा असे हा नसे,
जाणायो मग हेंचि कंकण करीं मूळसि हो जातसे.

४४.

विरह-विहित-गूढ-प्रेम जाणोनि कांते,
पुनति फिरनि येतां द्रव्य देईल मातें,
ह्मणुनि मारिच नेत्रीं घालुनी अश्रुधारा,
प्रतिदिन करि वेष्ट्या द्वारदेशीं अपारा.

४५.

तें हेंचि वस्त्र, वलयें तशि तींच साचीं,
तैशीचि हे जघनिंची सखि रत्नकांची
भृंगस्वरें सकळ आजि वसंत-काळीं
तें भासतें अधिक सांग निदाघकाळीं.

४६.

हें काय हो कलशअंकित वक्ष आहे,
ऐसें पुसों पतिसि काय म्हणोनि पाहे,
प्राणेश तो युवतिच्या नयनांसि हातें
झांकी, त्वरें करुनियां करि विस्मितातें.

४७.

वक्षोज-चिन्हित उरस्थळ तें प्रियाचें
पाहोनियां, न करि निश्चसिता, न वाचे
प्रातर्जलें पुशितसे वदनासि कांता,
ते अश्रु दूर करुनि कुटिलालकांता.

४८.

माझे पाहुनियां विपक्षवनितापादानुरागें तसें
आलिप्तानन, कामिनी नत-मुखी चित्रापरी होतसे,
ते रूक्षा न वदे, न कोप नयनीं, विश्वास हो नादरी
प्रातर्मगळ दाखवी करतळीं आदर्श तें सुंदरी.

४९.

पाहोनि कांत वलयांकित कंठदेशीं,
जे अन्य भीति न वदे परुषाक्षरासी
दूतीमुखीं हरिणकातरलोचनातें
दूराहुनी सजलसा धरि लोचनातें.

१०.

तूझा हा उर हा पयोधरभरें आक्रांत कोठें श्रमा,
दे माझें धन हो पुरा नियमिलें, राहो तुझी हे रमा,
ऐसें वारवघू सकंपहृदया कांतास हो बोलली,
त्याचें कंकण हातिचें धरुनि ते ओढावया लागली.

११.

लज्जेनें समजाविना पतिसि जे रंभेपरी चांगली,
बोलेना सखि भीतशी किमपि जे अभ्यंतरीं कोपली,
येतां तो मलयानिल प्रकट हो शामा नवोढा घरीं,
शून्या त्या हृदया करुनि वसली ते काय सांगों परी ?

१२.

सांगीतल्याविण नसे, सखि ! खेद-शांती
सांगावया हृदयिं लाज असे मला ती,
ऐसा अधोमुखिं विचार करी, न सांगों
किंवा सखीस कलहाप्रति आजि सांगों ?

१३.

नेत्रां किमर्थ धरिलें अरुणत्वभावा ?
कां भर्त्सिलेंस करकोकनदस्वभावा ?

केलासि कां कलह कोपवशें रसज्ञे ?

दैवें वियुक्त हित टांकिति अर्थ सूज्ञे.

१४.

ज्यासाठीं गुरु तो लघू परि तशी गोष्टी कनिष्ठापरी,
गेलें धैर्यधनादि हो सहचरी ते नीति केली दुरी,
टांकूनी तृणवन्नपा करितसें गंगाहि बिंदूपरी,
तो क्रोधें अवमानिला निजपती, हा बोल दैवावरी.

१५.

जें पंकरुहलक्ष्म प्राणिकमळीं भाग्यालशीं जो गुरू
वेध्यानें लिहिलें ललाट-फलकीं जें भाग्य तैसें गुरू,
तें सारें सखि जो यथार्थ करितो त्याशीं प्रकोपक्रिया,
धिग्मातें, धिग्जीविता, धिग तनू, धिक्चेष्टिता, धिग् वया.

१६.

आलीनें शपथें अनेक कपटें कुंजोदरीं आणिली
कां तें शून्य तयासि पाहूनि, मनीं विक्षोभ हो पावली;
ते ठेवी नयनांसि नीरजदृशा कुंजोपकंठीं बळें
आम्यद्रुंग-कदंब-डंबर-चमत्कारानुरागच्छळें.

१७.

केलिंगृहा येउनि शून्य पाहे
एणीदृशा बहुत निःश्वसिताधरा हे,
अर्धाक्षरें वदत अर्धविलोचना हे
तांबूल अर्धच धरूनि तटस्थ पाहे!

१८.

कां तें शून्य निकुंज आणि कुटिला कामासि जाणोनियां,
दूतीला न निवेदितां सहचरी प्रश्नासि सांडूनियां,
शूलीन्! शंकर! चंद्रशेखर! हर! श्रीकंठ! शंभो! मला
संरक्षीं विरहानळांतिं म्हणुनी धांवा करी आपुला.

१९.

देऊनी चरणासि धैर्यभुजगीं, लज्जानदी लंघुनी,
अंगीकारुनि अंधकार पतिला तन्वी न पाहे वनीं,
संतप्ता धनगर्जिता चहुंकडे भीता असे लोचनीं

६०.

क्रोध-क्रांत-कृतांतमत्त-महिष-भ्रांतित्व हो योजुनी.
त्या नाना रसिकांसि वंचन करी जे वारयोषा, वनीं
कोणैकें कपटैक-चाटु-वचनीं ते वंचिली कामिनी
यासाठीं हंसतो निकुज चपल-भृंगाक्षि-विक्षेपुनी,
दंता दावितसेहि कोरक-मिषें पुष्पच्छवी घेउनी.

६१.

अद्यापी पति तो नयेहि, ब्रह्मधा तो अन्य संगें असे,
ऐसें चितुनियां सलज्ज सखितें कांहीं न ते हो पुसे,
दीर्घा निश्चसिता नसोन चकिता न प्रेक्षणातें करी
कांहीं पक्क-पर्लाडु-पांडुर-रुची त्या हो कपोळीं धरी.

६२.

आणाय्यासि न गेलि काय सखि ते ? म्याला भुजंगासि तो ?
किंवा क्रद्ध-निषेध-भाषण-मिषें प्राणेश तो वर्ततो ?
ऐसी कर्ण-सुवर्ण-केतकि-रजःपातोपघातच्छळें
अक्षीं पासुनि अश्रु सोडि, परि हो चिता तिची नाकळे.

६३.

भाल्या कोलिःनिकुंज ! आणि सखि तूं, भो यूथिके ! शर्वरी !

मातें बंधु रसाळ ! तात तिमिरा ! मातें दया तूं करी,

पृच्छा मी करित्ये घनाभ हारि तो कां येथ आला नसे ?

याचें कारण काय तें तुम्हि वदा अभ्यंतरीं जें दिसे. ६४.

स्नाना वारिदबिंदुहीं रचितसें, तो वास हो काननीं

सीतां चंदन बिंदुनीं मनसिजा देवासि आराधुनी,

नेली जागरणत्रतें च रजनी लज्जा दिली दक्षिणा

ऐसें मी तप आचरोनि न दिसे तो नाथ संरक्षणा ! ६५.

कैसा निकुंजांत नयेहि कांत । ऐसें मनीं चित्त असे नितांत,

कोणेक वेस्याहि घनाभिलाषें । अश्रूमिषें स्नान करी निमेषें. ६६.

मुक्ताहार करुनि गुंफित असे कांचीलते सुंदरी

दीपातें उजळी परंतु बहुला तैला न घाली वरी

ऐशी स्मेर-मुखी करुनि बहुधा कामानुरूप क्रिया

पाहे वासक यामिनीस दुखनी कांतागमप्रक्रिया. ६७.

दावाया निज शिल्प कौतुकभरें कल्लार-हारा करी,

चित्रप्रेक्षणकैतवें करुनियां द्वारास ये सुंदरी,

घेऊनी नत भूषणा सहचरीभूषा जिकाया मिषें

ऐशी पाहुनि कामिनी स्मर असे स्मेरास्य-तोषा-मिषें ६८.

करी तनुविभूषणा, चिकुर घूपवी चांगली,

करी शयन-संनिध क्रमुकवीटिकाआवली,

करी हरिणलोचना भवन देहकांतीमुळें

लसत्कनककेतकद्युतिभरें दिना आगळें. ६९.

द्वैधाभाव असे पतींशि मजशीं सर्वत्र अंगामुळें

या हेतूकरुनी वियोग मजला अभ्यंतरीं आकळे.

अद्वैता भजतां स्मितासि न घडे, अन्योन्यवीक्षा तशी,

स्वमीं दुर्लभ भासतें म्हणुनियां चिंतीतसे मानसीं. ७०.

अश्रूतें निजवी छळें करुनियां दीपांकुरा पालवी,

संकेतासि करी कपोतनिनदें चेष्टा द्विजें दाखवी.

वारंवार कुशी वळे युवती ते भास्वत्वत्कपोलद्युती
तल्पासन्निद्धि कांतकाय म्हणुनि हस्तासि हो ठेवि ती. ७१.

“चोळी नीळनिचोळकर्षणि, तसा चूडामणी चुंबनी,
मी मागेन,” म्हणे, “स्तनासि धरितां कांचीलता कांचनी.”
ऐसी चंदनचर्चितें मृगमदें अंगाधिवासा करी,
तन्वी वारवधू मनोरथपथें ते काय हो नादरी ? ७२.

मध्यातें कृशता, स्तनांसि गुरुता, देहासि सत्कांतता,
श्रोणीला पृथुता, गतीसि जडता, नेत्रांसि ते वक्रता,
लास्यातें दृढता, पटुत्व वचनीं, हास्यादिकीं स्फीतता,
हैं कांहींच नसोनियां मजविणें कांतासि कां व्यग्रता ? ७३.

मी तों पतींशि सुरतीं करितें नकारा,
नीवी करद्वयपुटें धरुनी विकारा
दावीं, तथापि पति पार्श्व धरुनि राहे
हैं तो मनांत मज कौतुक फार आहे. ७४.

वक्राला, अधरासि आणि वचनीं, हास्यास, लास्यासही
कांतानें स्तविला म्हणोनि युवती त्या धन्य हा भासही
स्वप्नामाजि नये श्रुतीसि नयनीं अभ्यंतरीं भामिनी
अन्यातें मजहून त्या प्रियतमा तो भेद कोठें मनीं. ७५.

स्वीया या असती सरोरुहदृशा केलिगृहाऽभ्यंतरीं,
ज्यांचा कंकणकुंडलध्वनि कदा विश्रांतिसी नादरी,
ऐसें तों असतां, सख्ये, पुरपथीं, सौधीं, सखीसनिधीं
मी जातां प्रियदृष्टि ते मजविणे राहे न कोठें, कधीं. ७६.

आहेत प्रतिमंदरीं मृगदशा भास्वत्सुधासागरी
त्या इंदीवरतुल्यलोचन अशा नानाविधा सुंदरी;
हैं तों चित्र, विचित्रमन्मथकला वैदग्ध्य हेतोमुळें
ते चेतोहर वित्त देइ मजला, हैं काय ते नाकळे. ७७.

आली दूतितडिल्लतासहचरी हे रात्र सांगातिणी;
तो दैवज्ञ पयोद सांगत असे प्रस्थानवेळा वनीं;

- वाचा मांगलिकी वदेहि तिमिरस्तोमाख्य झिळीरवें
मुग्धे ! हा अभिसारकाळ म्हणुनी टाकीं त्रपा लाववें. ७८.
- मार्गीं त्या भुजगासि हो किमपि तूं भ्यालीसना अंतरीं;
माझां संगमिं तूं पुनः प्रकटिसी कपासि नानापरी;
तैसा तो घनगर्जितें करुनियां संक्षोभ चिंतीं नसे,
माझे त्या वचनासि वक्रवदना होसी करूं कायसें ? ७९.
- जे फार स्फुरदुन्नतस्तनभरें आनम्र अंगें दिसे,
तैशी पादतलात्मकें किसलयें चालावया भीतसे;
ऐशी चंचललोचना शशिमुखी रात्रीं वनाअंतरीं
ते जाईल कशी मनोरथरथाचांचूनियां, सुंदरी ? ८०.
- औत्कंठ्यें करुनीहि कांतविषयीं उद्युक्त ज्या कामिनी
कांतांतें गमनासि, त्यांसि सखि ते आदित्य कादंबिनी;
रात्री त्या दिन होति, अंधतम तें तेजापरी, काननें
तीं वेश्मांपरि, ते विमार्ग असती सन्मार्ग, पद्मानने ! ८१.
- चंद्रोदयीं चंदनचर्चितांगी । हांसोनि चाले मदनकृशांगी
तैं काम कांताहृदया धरुनी । वेधीतसे कुंदशरेंकरुनी. ८२.
- पद्मांसीं कुमुदांसि ज्यासि समता केव्हां नसे, हो, सुखें,
त्यांसीं खैरवधूविलोचन कसें तें तुल्य बोलें मुखें ?
सूर्याचां उदयीं प्रसन्न न दिसे, चंद्रोदयीं म्लानसें,
पावे केवळ अंधकारसमयीं त्या हो विकासा तसें. ८३.
- पल्लीच्या अधिपें सरोजवदना बोलावितां उत्सवीं
तेव्हां सद्मजनीं सहर्ष पुढती तें जाइजे माधवीं;
व्याजें राहुनियां सहर्ष गतजें केलीगृहीं दंपती
होती खिन्न कपोलकंठ धरुनी तो हर्ष सांगों किती ? ८४.
- लोलझोल धरुनियां करितसे कांचीलता झंकृति,
न्यंचक्रंकुक्रबंध सुंदर तयीं वक्षोज दावी गती;
रनांच्याहि विभूषणद्युतिभरें विद्युल्लता चालती
भासे वारवधू निकुंजसदनीं जाताहि धन्याप्रती. ८५.

प्रस्थाना करिती त्वरेन वलयें, रक्तेहि गेलीं, धृती .

राहेना क्षणमात्र, चित्त पुढती दावीतसे हो गती;

जाया निश्चित कांत पाहुनि सर्वे संप्रस्थितें तीं तशीं

जाणें; निश्चित जीविता प्रियसुहृत्सार्थासि कां सांडिसी ? ८६.

प्राणेश्वरेंहि वदतां मग निर्गमातें

क्षामोदरीं नतमुखी धरितेहि हातें.

आली त्वरेंकरुनि येउनियां निकुंजीं

उन्मत्तकोकिलरवें करि हो सुखें जी.

८७.

निःश्वास दीर्घ न करी वदतांहि कांतें

‘जातों’ म्हणौनि, रुदिता न करी कदा ते.

भालस्थलीं अलक धांवुनि येति वेगें,

आयुर्लिपी पढुनि होति निराश मागें.

८८.

सोडीना विरहज्वरादिक तनुत्यागीं नतांगीस हो;

यासाठीं पुसतें तुला, यदुपती तें सांग तूं सत्यहो.

तांबूलादि, फुलें, पटीर, जळ तें, जें बंधुंहीं दीधलें

अत्रत्यापरि काय तें परतरीं होतें विषाआगळें ?

८९.

ठेवीलें पद सर्पमस्तकिं, गुरूभक्तीस, नीतीसही

सांडूनी, तुजसाठिं तें किति किती केलें नसे पापही ?

अंगांतें शत यातना, नयनिं त्या कोपक्रमा रौरवा

कंभीपाक मनास युक्त, म्हणुनी जातां तुंवां माधवा.

९०.

मुद्रेसि कांत मज देईं तुझ्या वियोगें

हातांतुनी वलय बाहिर जाय वेगें;

ऐसें वदोनि विगळजयनांबुधारा

वारांगना प्रिय-करांस धरी उदारा.

९१.

शय्येवरी पति कुचांकितवक्ष आला,

कांताप्रसन्नवचनामृततृप्त जाला,

सुभ्रू स्मितेंकरुनि अर्चितसे तयातें.

बाहोनिथां रुचिरलोचनभंबुजातें.

९२.

कांतानें अपराध तो करनियां देतां कुचातें करा,
 प्रीवा वक्र करुनि सोडित असे कूरां कटाक्षांकुरां;
 सप्रेमें वदतां हँसोनि वचनें प्रीतीसि मानापरी
 दावी कल्पलतेसमानकरुनी कांतास हो सुंदरी. ९३.

प्रस्थानीं कारितो तुझेहि कमलच्छाया मुखेंदूवरी,
 श्रीखंडद्रव शीत शिपित असे सप्रेम मार्गांतरीं,
 ऐशाही पतिसीं कशी तुज नसे ते प्रीति हो मानसीं ?
 रक्तकान्तसरोजतुल्यनयने तूं मागुती कोपशी. ९४.

कनकमहीधरसान्निभस्तनांतें
 सखि लिहित्ये प्रियपाणिपल्लवातें.
 हँसुनि म्हणे सकरी बरी मुखातें,
 कमलमुखी मग वारिल्ये सुखातें. (सखीतें ?) ९५.

सांद्रा शब्दीं मुखरितदृशा मेघपंक्तीं कारिती,
 धारासारें धरणिवलया सेचना आदरीती,
 त्या हेतूनें सखि तुजवरी स्नेहपुरा करीत्ये,
 नाथ, स्नेहा न धरिशि मनीं, पावल्यें विस्मयातें. ९६.

आनंदयुक्त वनमालिविलोकनाला
 कुंजासि जा करुनि काय विचारणोला ?
 गाणार हो मधुप मत्त, चकोरजाती
 तेथे अपार फिरती दिवसांत राती. ९७.

“ भितीवरी लिखित हो अवतारमूला,
 त्यामाजि सप्तम वदे मज पुण्यकीर्ती. ”
 ऐसें सखीवचन ऐकुनि तत्क्षणीं ते
 सीता स्मितकरुनि दे मग उत्तरातें. ९८.

संज्ञेकरुनि सखिशीं न वदेसि वाचे,
 ऐसें हँसोनि वदतां मुखैरि वाचे;
 दंतव्रणेंकरुनि दुःखिता विवभागा
 राधा विनम्रवदना करित्ये सरागा. ९९.

तैं तो वारि कसैंहि दिव्यतुजळीं मंगाधरातें असे,
तो वन्ही मंग दिव्यलोचन असे, तो सर्प-भूषा दिसे,
तस्मात् घूत-विधीत तूंचि हारिल्या हारासि दे लौकरी.

ऐसी शैलसुता हंसोनि वदली शंभूसि नानापरी. १००.

आली समीप रजनी, तम गाढ होतें,
तो कामदेव हृदयीं धरितो सुखातें,
तूं जें मशीं रुचिर बोलशि, तें न टाकीं,
त्यातें मनीं धरुनि विस्मृतिलागि टाकीं.

११

धात्यानें रचिली प्रदीप-कलिका राधा-धरा-मंडलीं
तीची दैववशें करुनि चरमा ते हो दशा पातली
यासाठीं नत होउनी तुज वदों श्रीरंग नानापरी,
स्नेहातें करुनी त्रिलोक न करी हें अंधकारापरी.

२.

तूं पीयूष-मयूख ! सोडिं शिशिर-स्निग्धा-मुग्धाभीकरा,
तूं भोगींद्र ! फणेन बीजन करीं, सांडीं विळंब त्वरा,
तूं गंगे ! करिं सिंच शीतळ जळें अंगें शिरीषोपमे,
हे तो शैलसुता कठोरकिरणकान्ता मनीं हो गमे.

३.

पृथ्वी ! कोमल होई तूं, दिनमणी ! तूं शैत्य तें आदरीं,
तूं मार्गा लघुता धरीं. पवन ! तूं खेदादि घालीं दुरी,
सान्निध्या करिं दंडकावन ! गिरी ! तूं मार्ग टाकीं दुरी,
सीता तें विपिनासि हो मजसवें हे कावयातें करी.

४.

हैं तों पुढें दिसतसे शत कामिनींचें,
कोठें निवेशन करुं नयन-द्वयाचें,
ऐसे विचारुनि मनीं नयनां मिट्टनीं,
राहे हरी पुलकयुक्त तनू धरुनी.

५.

जो हारें दृढबद्ध पाणिकमळीं द्वांरांत जो वारिला
तो सुता मग भी म्हणोनि पुनतीं भीतापरी पातला,
तत्प्राप्तनिधि हेमकंकण करे तें मुक्त हो पाहतां,
पार्श्वीं सुप्त तसाच धृष्ट साखीं मीं तो देखिलां वारितां.

६.

माला मस्तार्क ते धरुनि, करुनी भालांत पत्रावळी,
 केयूरांसि भुजाकरीं, कुचयुगीं ठेवूनि मुक्तावळी
 विश्वासा मृगलोचने उपजवी कांची-निवेश-स्थळें,
 नीविग्रंथि हरीतसे मृदुकरें ते कामिनी आकळे. ७.

शंकाशृंगळबद्ध त्याहि नयन प्रांतें न पाहे बरें,
 केयूध्वनि फार भीत न करी आलिंगना आदरें,
 दंतातेहि न लावितां हळु हळू बिंबाधरा पीतसे,
 जेथें हो रणितादि काहिंच नमे संभोग तो कायसे ? ८.

ज्यामाजि दाम-कलकूजित नाभि पाहे,
 पारावत ध्वनि-विचित्रित कंधरा हे,
 उद्भ्रांतलोचनचकोर अनंग-रंगा
 त्या इच्छितो हृदयीं वारवधूप्रसंगा, ९.

नेत्र-प्रांत विलोकुनी युवतिच्या शोणारविंदपरी,
 जल्पातें न करी, स्मितासि न घरी, बीटीस टांकी दुरी,
 तल्पा-सन्निधि भीत येइ पुलकभ्राजकपोलद्युति,
 ग्रीवा नम्र करुनि गुंफित असे मुक्तावळी त्या किती. ११०.

हास्यें वर्जित आस्य यद्यपि तसें लास्याविणें बोलणें
 नेत्रें कोकनदापरी तदपि तूं कोठें तरी राहणें,
 माळा गुंफितसे सखी मकरिका लेखा कुचातें करी
 धूपे कुंतल सांवरी अशि दिसे सायंतना सुंदरी. ११.

लज्जा जयासि हृदयांत नसेहि काहीं,
 तो भीतिलेश न दिसे, करुणा न पाहों,
 त्याचे करीं बकुल कुञ्जलकोमलेतें
 मातें न देडनि करीं सखि ये कलेतें. १२.

तूं बाहेर सुधा-समान वदसी, वज्रापरी अंतरीं,
 हें ऐकोनि सकोपकांतकपटपस्थान तें आदरी,
 पाहेना, न वदे, मुखासि फिरवी, प्राणेश तो त्यावरी
 दृष्टी त्या कृपणा धरुनि युवती ते रोदनातें करी. १३.

तेव्हां तमोजटिल तीं हरिदंतराळें,
कांहीं निशीशि निघतां दिसती कराळें,
तेव्हां नदीनिकट त्याहि वनांत, कांते,
तो कोण, सुंदरि, करील सहाय तूतें ?

१४.

तो कांत हो कनकजंबिर तें धरुनी
हातामध्ये फिरवी सूचन तें करुनी,
भितीवरी लिखित भानुस आदारानें
बिंदूस इंदुवदना करिते करानें.

१५.

रंभा ऊरू, नयन कमळें, शैवलें केश झाले,
जीचें चंद्रापारि वदन तें, मध्य भासे मृणालें,
नाभी कूपापारि, करयुगीं पल्लवा आदरीते,
ऐशी कांता हृदयिं धरितां तापवार्ता नुरे ते.

१६.

जातां सखी सलिलकेलिकुतूहलातें
गेलों तिचे निकट मी करुनी मिषातें,
तेव्हां स्मितद्युतिचमत्कृतदृक्तरंगें
अंगीकृता स्मरतसे विविध प्रसंगें.

१७.

जे हो कदापि न करी सुटतां निचोल,
तैसा नकार न वदे नयना अलोल,
हास्या करी प्रकट वारषधू उदारा,
तींचा विनोद हृदयीं स्मरतोहि सारा.

१८.

शून्या हो सदनीं अनेक रचिल्या भंगी वनीं निर्जनीं,
पुष्पांचें मिष मी करुनि गतहो दृष्टीस विस्फारुनी,
तांबूलाहरणच्छलें करुनियां त्या हो कुचा दावुनी
मीनातें करिते खुणा तदपि तो नेणे मनीं भामिनी.

१९.

सांडीं कोपविधी, वदेहि करुणावाक्यें सुधाशीतळें,
नेणे या धरणीतळांत सकळां आमोद तो आकळे,
तें राहो, प्रियदर्शनोत्सुक तुझे ते नेत्र हो ज्यावरी
कोपातें करिते तयासि नमित्तों धन्यापरी सुंदरी.

१२०.

आला हो कुमुदेश्वर प्रकट तो सर्वेशवायू तसा,
स्फूर्जद्दृंगसमीपमैरव असे प्राणेश तोही तसा,
हैं तो सिद्धरसादि मन्मथमहावैयापुढें, सुंदरी !

मानव्याधि तुझा, कृशोदर ! कसा राहेल चित्तांतरीं ? २१.

ते चंद्रसुंदरमुखी मग नंदसूनू
दैवें निकुंजभवनागत मध्य भानू,
याअंतरीं सहचरी करुनी पुटाला
पानीय-पान-कपटें न्हद आटपीला.

२२.

आणूनि नीरजमुखी शयनोपकंठीं
सोडीतसें हृदयबंध धरूनि कंठीं,
याअंतरीं बहुत कुक्कुटनाद केला,
त्या हो विदूषकवरें; मज हास झाला.

२३.

स्तब्धा हो चरणीं, धरी स्तनतटी स्वेदासि, रोमांचिता
अंगीं, जे स्वरभंगचाटुवचनीं, बिंबाधरीं कंपिता,
वैवर्ण्यासि धरी कपोलफलकीं, अश्रू तसे लोचनीं,
लीना जे स्वमनीं क्षणेंकरुनियां श्रीकृष्णसंदर्शनीं.

२४.

पाहे विलोलजलदादिक अंतरिक्षीं,
चंद्रस्रवें कलरवेंहि कपोत लक्ष्मी,
मंदाकिनी दिसतसे गळतीहि तारा,
आनंद फार विपरीत-रतीं, उदारा.

२५.

व्योमीं येतां नवजलधरा त्वत्पथातें पहाया
आले कंठीं सकळ असु ते कामिणीचे हराया,
आणी संगें सदय तुझिया वक्रचंद्रा पहाया
तीच्या पक्षें बहुत बिसिनीपक्ष केले सहाया.

२६.

त्या कामिनीसुतनुलक्षणसागरातें
हैं चित्त आणि नयनादि बुडोनि जातें;
ऐसें असोनि गुरु चित्त जडोनि राहे,
हैं तों लघु फिरतसे नयनादि पाहें.

२७.

म्यां तो असे आजि विधेय कांहीं । कुंजोपकंठीं कळनाद पाहीं
राधावसंतभ्रमसादरातें । करील नेत्रोत्पळतोरणातें.

२८.

पाहे लक्ष्मण दुःखदीर्घ, परि, तो कांहीं व्यथा नादरी,
निःश्वासा न धरी, कदापि नयनीं अश्रूलवा नादरी,
प्रातर्वातविवर्तमानदहनकूरें अनंगज्वरें

झाला हो कृश राम चिंतित असे सीता बहू आसरे.

२९.

तो स्पर्श हो, स्तनतटीसि धरूनि राहे,
तें हो निरीक्षण गमे, सखिलांगि पाहे,
जेथें कृशोदरिकाथाहि विनोद राहे,
तो येक हो समय मी हृदयांत पाहें.

१३०.

हा तों विधूगरळपादपकंद आहे,
हस्तीं वसंत-करुणा-नलिनी न पाहे,
हे तों निशा स्मर-महीपतिची कृपाणी,
यानंतरें करं मि कायहि चक्रपाणी.

३१.

चक्षु प्रियाविण कदापि, सखी, न पाहे,
हें चित्त कांतविरहें न कदापि राहे,
प्राणेशअन्यचरणा न शिवेहि पाणी,
हा आजि हो करिल काय ? वदे हि वाणी.

३२.

पाहोनि प्रतिबिंबिताहि विधुला कांतेंजळाअंतरीं
हें कांतामुख हो म्हणोनि रज्विला तो हास नानापरी;
तें कांहीं न वदे म्हणोनि तिचिया मानास आशंकुनी,
हस्ते स्पर्श करी पतीपुलकितें नानापरी, भामिनी.

३३.

हें कांतामुख अद्वितीय म्हणुनी भूवर्ग टाकी दुरी,
रे चंद्रा ! मदना ! दृगंबुज तिचें पाहोनि तें अंतरीं
झंकारा धरिशी वृथा भ्रमर तूं, तन्वी नसे तादृशी,
कर्मातें धिगहो तुलान पुनती लक्ष्या असे ईदृशी.

३४.

कोदंडा, विशिखा, मनो निवसती कामापरी चांगली,
 भ्रूवल्ली, नयनांचळ्या, पतिमनीं संवास तो आकळी
 ऐशी हो कुसुमायुधें सम असे, स्वामी लपे तें करी,
 तन्वी होउनि हे अनंगविभवा जैशी कदा नादरी. ३१.

पाणी कंकणशब्दशून्य, कुच तो निःकंप वस्त्रा धरी,
 दृष्टी निश्चळ, कुंडलें न धरिती तें नृत्य नाना परी,
 तैं चित्रार्पित मूर्तिशीं कृश तनू तो भेद कांहीं नसे,
 त्वन्नामस्मरणेंकरुनि पुलकारभक्रिया जैं नसे. ३६.

मुक्ताहारा कुचगिरिवरी, हातिंच्या कंकणातें,
 कर्णस्वर्णाभरणहि तसें सांडुनी पैजणातें,
 आजि स्वर्मां वकुलकळिकाभूषणातें धरुनी,
 कोणे चोरें हृदय हरिलें नाकळे तें स्मरोनी. ३७.

नीवी हरील, नख लाविल तें कुचातें,
 दंतच्छदांसहि डसेल धरुनि हातें,
 ऐशा पटीं विलिखिता दयितासि बाळा
 पाहोनि शंकत असेहि विहारकाळा. ३८.

चेतश्चंचळता ल्यजीं, प्रियसखि ! ब्रीडे ! न पीडा करीं,
 सांडीं, बंधु ! निमेष, लोचनयुगा, कामा ! क्षमेतें धरीं;
 बर्ही मूर्धनि, काणें जो कुवल्या, वंशी करानें धरी,
 तो हा सुंदर कृष्ण लोचनपंथीं राहो अनेकांपरी. ३९.

जे भानुमिश्रकविनें रचिली उदारा
 हे मंजरी, तिजवरी करुनी विचारा
 नानप्रधानवचनें रचिलीं कवीनें
 श्रीभैरवें सुगमवर्धपदे नवीनें.

गर्भगीता.

गणेशं शारदां चैव गुरुं संतं नमाम्यहम् ।

तेषां प्रसादेन निर्विघ्नं श्लोकार्थश्च प्रकाशितः ॥ १ ॥

- जय जय गजवदना । नरदेह सूषकवाहना
कंठीं मिरवे नागबंधना । सरळ सोंड एकदंतु. १.
- भूवे स्मरतां श्रीगणेशु । प्रसन्नत्वे दावी प्रकाशु.
ज्ञानामृतउल्हासु । देता होय. २.
- साबरी नमिली ते सारजा भवानी । जियेतें वंदिती सुर, ऋषी, मुनी,
वेदगर्भा, अमृतसंजीवनी, । वागीश्वरी, विश्वमाता. ३.
- स्तवन करितां तुष्टली । जेवि कामधेनु वो रसें वोळली
जिन्हा आपणचि जाहली । ग्रंथार्थ बोलविती. ४.
- सर्वेचि वंदिजे श्रीगुरु । जेणें मस्तकीं ठेविला अभयकरु,
तो पूर्ण भास्करु । गुरुमूर्ति. ५.
- संत, सज्जन आणि श्रोतां । आणिक न देखिजे गुरुपरता
स्वये आपणचि वक्ता । काव्यरस. ६.
- वंदिजे कवीश्वर महाभाव । वाल्मीक, पराशर, वामदेव,
व्यास, वशिष्ठ, शुकदेव । हे कवित्ववाक्यें साहाकारी. ७.
- यांच्यानि वाक्यसाहाकारें । गर्भगीतार्थ निर्वारें
श्लोकार्थ प्राकृत उत्तरें । बोलिजत असे. ८.
- तें परिसतां ज्ञानाचें महिमान । सुख पावती संतसज्जन
मुमुक्षु प्रविष्टति ज्ञान । श्रवणमात्रें. ९.
- भारतामध्यें भगवद्गीता । त्याचे मधिनींची हे गर्भगीता
श्रीकृष्णदेवें बोलिली पार्था । तेचि व्यासें विस्तारिली. १०.

येथोनि तो श्लोकारंभु केला, । अर्जुन देवासि पुसता जाला
तेथेंचि कथेचा प्रारंभु केला । टीकेकारणें.

११.

अर्जुन उवाच.

पार्थु म्हणे गर्भवास, जरा, मरण । प्राण्यांसि व्हावया काय कारण ?
हैं चुकवावया प्रयत्न । काय ? तों सांगें, जनार्दना ?

१२.

भगवानुवाच.

देव म्हणे हे मानव अज्ञानी । देखदेखतां पडले संसारबंधनीं,
आशामोहें गुंतले प्राणी । शरीरा आणि संपत्तीशी.

१३.

अर्जुन उवाच.

अर्जुन म्हणे श्रीपती ! । आशा, मोहें बंधनीं पडती,
कोणे प्रकारें हे चुकती । तें सांगिजो जी.

१४.

देवो म्हणे जे आशा, मोहो संडिती । निस्पृहतेत वर्तती
निष्कर्म कर्मचि देखती । ते कर्मबंधना वेगळे जाणा.

१५.

अर्जुन उवाच.

धनंजयो म्हणे गा श्रीहरी ! । काम, क्रोध, मोहो या शरीरीं
मनीं मोहो धरूनी निरंतरीं । कैसियापरी तें कर्म चुकेल ?

१६.

भगवानुवाच.

श्रीहरि म्हणति ब्रह्माग्नीं पाहीं । प्राण्यां कर्मी न लिपे कांहीं
मन होय निर्मळ देहीं । त्यासि पुनजन्म नाही.

१७.

अर्जुन उवाच.

अर्जुन बोले वचनीं । अशुचिशुचित्रते आचरोनी
संकल्पविकल्प धरी मनीं । तरी कैसेपरी कर्म नाशेल.

१८.

भगवानुवाच.

गोविंद म्हणति श्रीगुरुचिंतनीं वसती । सर्वज्ञ कर्मापासोनि मुक्त होती,
संकल्पविकल्प तत्वता नाशती । मग पुनर्जन्म कैचे.

१९.

नाना शास्त्र वेदाभ्यास करी, । नाना देवांसी पुजी जन्हीं,
आत्मज्ञानेविण भक्ति करी । त्याचें सर्व कर्म निष्फळ.

२०.

अनेक क्रियेतें आपदोनी । दान देती सुवर्ण आणि मेदिनी,
पारि आत्मज्ञानावांचूनि । मुक्ति नाहीं सर्वथा.

२१.

कोटी यज्ञ आचरला । गज गोदानें, अश्वशाळा
आत्मज्ञानीं अंतरला । श्रीगुरुप्रसादेविण मुक्ति नाहीं.

२२.

नाना आचारें शुचि । जटा वाढवी, केश डोइशी,
कर्म, धर्म, इंद्रियें शुची । पारि मोक्ष नाहीं आत्मज्ञानेविण.

२३.

ध्यानधारणीं तत्परु, । मनोनिग्रहीं निर्धारु,
देहदंडणीं नेघे आहारु, । कंदाहारें मोक्ष नाहीं सर्वथा.

२४.

करी तीर्थयात्रा, भूप्रदक्षिण, । त्रिकाळस्नान, भस्मलेपन,
वल्कलें आणि चर्मपरिधान, । आत्मज्ञानेविण मोक्ष नाहीं.

२५.

नेमेसी केलिया यज्ञाच्या कोटी; । देव पूजिताहे कंठीं,
सेवी वनें उपवनें दरकुटी । आत्मज्ञानेविण मोक्ष नाहीं.

२६.

नग्न असोनि वाचा मौन धरी, । पंचाग्निसाधनें देहदंडन करी
गीत, वाद्य, नृत्य करी परी । तत्वज्ञानेविण मोक्ष नाहीं.

२७.

हे समस्त बुद्धि मज्जाविकारु । जंव तत्वज्ञानीं नाहीं निर्धारु,
आत्मज्ञानें बुद्धि नव्हतां स्थिरु, । तंव चित्तासि विश्रांति न घडे.

२८.

श्रीगुरुप्रसादें अभ्यंतर निर्मल जालें, । देहेंद्रियांसी जितिलें,
त्याणें मन शुद्धत्व पावलें । काटी तयें काय कारण, ३९.

अर्जुन उवाच.

अर्जुन म्हणे, अभ्यंतर होय शुद्ध कैसें ? । मनासी सदा अज्ञानापिसें
तो मळ कैसेयानीं निरसे ? । तो उपावो सांगें कृष्णाजी. ३०.

भगवानुवाच.

देव म्हणती गा पांडवा । श्रीगुरुवाक्य मनीं धरावा,
ज्ञानाग्नि अखंड चेतवावा । तरी जन्म बंधनापासोनि वेगळा होय. ३१.

अर्जुन उवाच.

अर्जुन म्हणे देवा परियेसीं । कर्मकर्म हीं दोनीं वीजें प्राण्यांसी
या बंधनावेगळा कोणें प्रकारेसी । होइजे तें सांगावें. ३२.

भगवानुवाच.

तंव देव म्हणे परियेसीं । ज्ञानयोगें सर्व कर्मकर्म होय आपेसी
योगाभ्यासें शुद्धकरीं आत्मयासी । तेणें अबीज होये. ३३.

ऐसा जो योगी सहजानंदु । तयासी नाहीं जन्ममृत्यूचा संबंधु
तयासी नाठवे विधिनिषेधु । तो योगी अबीज जाला. ३४.

हे गर्भगीता गीतेचें सार । प्रत्यक्ष मोक्षमंदिर
गुह्याचें गुह्य साचार । तुज सांगितलें ३५.

हा गर्भगीतार्थ संपूर्ण । श्लोकार्थ प्राकृतवचन
आनंदनंदनें केलें कथन । श्रीगुरु-प्रसादें. ३६.

गर्भगीता संपूर्णास्तु । आत्मतत्त्वनिरूपणं नाम प्रथमोऽध्यायः ।

